

## قدیم عربی ادب کے تحت قرآنی اصطلاح ”الْلَمَمَ“ کی معنوی تحقیق و تعیین

ڈاکٹر محمد عارف خان ساقی

ایسوسی ایٹ پروفیسر، شعبہ علوم اسلامیہ، جامعہ کراچی، کراچی

### Abstract

Every word has its own meanings. To understand the real message of a text we need to know the real and accurate meaning of each word. It is observed that there are so many words in each language that are not used but very rarely in both spoken language and literature. It makes the word like that a strange word for the common people. Even most of the scholars of that language don't have a proper knowledge about its meaning. So they will not be able to define and explain the meaning of that word. It is also noted as a common practice that at the time a word of this nature comes to their knowledge, instead of consulting the dictionaries, they try to guess its meanings. Every one of us knows that no guess can be hundred percent accurate. And this is also quit clear that practice like that makes the word lose its own meaning. After many decades this caricature becomes effective in that language with another sense. The legislation could not afford these changes and requires endeavors to restore the real sense of that word. The classical literature can restore the original meaning of that word. Especially if the interpretation of the rules and regulations is based on the meaning of a word so there will be some unavoidable problems. Unfortunately there are many words in the Holy Quran that we still unaware of its real meanings. But there is also a source which can solve this problem and restore the real sense of a word. And that source is the ancient literature of Arabs. Along with other sources the ancient Arab's literature can make us know the real meaning of any of the Quranic word. A word of this category is taken from the Holy Quraan and that is ”الْلَمَمَ“ ( Al-Njm:32 ) and a reliable meaning of this word brought out with the help of the Ancient

Arab's Literature. It is also noted that this method can also be applied on such places where we find the difference of opinions between the Translators of the Holy Quran. This method of research can solve the problems and give a valuable insight about the real teachings of the Holy Quran.

Key words: Arabic Literature, Quran, Al-Lamam

تمہید

قرآن حکیم میں بہت سے مقامات ایسے ہیں کہ جن کی معنوی تعین ابھی باقی ہے۔ علماء و مفسرین نے اپنی کوشش ضرور کی ہے مگر اس کا نتیجہ یہ نکلا کہ اقوال و آراء کے طومار لگ گئے ہیں۔ اقوال و آراء کا تعدد اور تنوع ایک افسوسناک صورتحال یہ بھی پیدا کرتا ہے کہ ناظر و قاری کو یہ اختیار تفویض کرتا ہے کہ وہ جس رائے یا قول کو چاہے قبول کر لے اور جسے چاہے چھوڑ دے۔ یہ سلوک کتاب اللہ کے ساتھ کسی بھی طرح سے مناسب و جائز نہیں کہا جاسکتا۔ عین ممکن ہے کہ قول مختار، مراد و مقصود قائل ہی نہ ہو۔ اور جو مراد و مقصود قائل ہو وہ قول متروک و مرجوح قرار پا جائے۔ اہل ایمان کے مکنت نگاہ سے یقیناً یہ خطرناک عمل ہوگا۔ یوں ضروری ہو جاتا ہے کہ تمام تر ممکنہ ذرائع و وسائل کو بروئے کار لاکر کسی حتمی نتیجے تک رسائی پیدا کر لی جائے۔ شرط یہ ہے کہ متعلقہ تمامی دلائل و مباحث کا غیر متاثرہ ذہن کے ساتھ دیانت دارانہ تجزیہ کرنا ہوگا۔

### مقالہ کی غرض و غایت

غرض و غایت یہ ہے کہ ایک ایسا طریقہ کار وضع کیا جاسکے اور ایک ایسا اسلوب تحقیق متعین ہو سکے جس کی پاسداری کا نتیجہ یہ ہو کہ قرآن حکیم کے اُن جملہ مقامات کی گتھیاں سلجھائی جاسکیں جو ہنوز مختلف فیہہ کر ایک معرہ بنے ہوئے ہیں۔ قرآن حکیم پر ایمان رکھنے اور اس کا احساس کرنے والوں پر لازم ہے کہ ایسی کوئی نظیہ قائم کریں جو ان مشکلات پر قابو پانے میں مددگار ثابت ہو سکے۔ اور علم و تحقیق کی بنیاد پر وہ راہیں مسدود ہو جائیں جو اختلاف رائے کی آڑ میں ایک طویل عرصے سے ملت میں تفریق و تقسیم کا باعث بنی ہوئی ہیں۔ یہ فرض کر لینا زیادتی بھرا رویہ ہے کہ یہ اختلاف رائے کسی طرح سے دور نہیں ہو سکتا اور اتفاق رائے پیدا کرنے کی اب کوئی صورت ہی نہیں بچی ہے۔ ذرا فرصت ہو تو ادب عربی کے تناظر میں ایک منظم و مربوط مطالعہ قرآن حکیم کے ان مختلف فیہ مقامات کے تعلق سے سینوں کی سب تنگیاں دور کر کے شرح صدر عطا کر سکتا ہے۔ یہ عمل، شکوہ ظلمت شب کی بجائے اپنے حصے کا چراغ روشن کرتے جانے کی سمت میں ایک مبارک اقدام اور قرآنی شعور اجتماع کے فروغ کا پیش خیمہ ثابت ہوگا۔ لسانی زوال و انحطاط کی ایک شکل یہ بھی ہے کہ کلمہ اہل زبان کی زبانوں پہ تو چڑھا رہتا ہے مگر غیر محسوس طریقے پر اپنے حقیقی معنی و مفہوم سے سرک جاتا ہے۔ وجہ اس کی یہ ہوتی ہے کہ اہل زبان ہر کلمہ کے تعلق سے اہل فہم و دانش سے رہنمائی لینے یا لغات کا مطالعہ کرنے کی بجائے محض موقع کی مناسبت سے ہی اُس کے معنی کا تعین یا ادراک کرتے ہیں۔ یوں کلمہ اپنے حقیقی معنی و مفہوم کی ادائیگی کے قابل نہیں رہتا۔ اور اگر اس طرز عمل پہ صدیوں تک اہل زبان آگے بڑھتے رہیں تو زبان اور اُس کے کلمات تو بدستور اُن کے استعمال میں بلکہ نوک زبان پہ ہی رہیں گے مگر اُس کلمہ کو سن کر زبانوں پہلے کے لوگوں کے ذہن میں جو معنوی نقوش ابھرتے تھے وہ ان نقوش سے

خاصے مختلف ہوں گے جو ان کے ذہنوں میں نمایاں ہوتے ہیں۔ یونہی کچھ کلمات متروک و غیر مستعمل بھی قرار پاجاتے ہیں۔ یہ بات تجربہ کی بنیاد پر اب ثابت شدہ ہے کہ قدیمی مگر متروک و غیر مانوس قرار پانے والے کلمات کے ادبِ عالی سے متعدد و متنوع استعمالات و نظائر کو منظر عام پہ لا کر اُس کلمہ کے تعلق سے انسانی طبیعتوں میں پیدا شدہ اس غیر مانوسیت کو اگر دور کر دیا جائے اور انیسیت کی سطح بڑھادی جائے تو ذہن انسانی قدیم وقتوں میں رائج و شائع اُس کے حقیقی معنی و مفہوم تک رسائی پیدا کرنے کی بھرپور صلاحیت رکھتا ہے۔ اس طریقے سے قرآن حکیم کے مفردات کی جملہ مشکلات آسان ہو سکتی ہیں۔ یہ طریقہ کار کتاب اللہ کے ساتھ سچی اور مخلصانہ وابستگی رکھنے والے لوگوں کے ایمان کی پختگی کا باعث بھی ہوگا۔ عہدِ جاہلیت کا لسانی ادب، عربی کلمات کے درست معنوی تعین کے حوالے سے اہل ایمان کے لیے بیش قیمت سرمایہ ثابت ہو سکتا ہے۔

### عہدِ جاہلیت کا لسانی ادب

عربوں کا عہدِ جاہلیت وہ دور ہے جب عربی زبان کو بہت ترقی نصیب ہوئی ہے۔ حد یہ ہے کہ فصیح و بلیغ عربی میں کلام کرنا اور اس کی باریکیوں اور لطافتوں پہ مطلع ہونے کی جستجو رکھنا عام لوگوں بلکہ بکریاں چرانے والوں تک کے ذوق کا بھی حصہ بنا دیا گیا تھا۔ یہی وجہ ہے کہ نزول قرآن سے پہلے کے وقتوں میں عربوں کو اپنی زبان دانی پہ بہت ناز تھا۔ خود کو عرب یعنی ”فصحی اللسان“ اور باقی دنیا کے لوگوں کو عجمی یعنی ”گو ننگے“ کہا کرتے تھے۔ اُن کے ہاں ادبی سرگرمیاں بھی بہت غیر معمولی تھیں۔ عالی شان قصیدے تخلیق کیے جاتے تو فخر یہ اُن کو خانہ کعبہ کی دیواروں کے ساتھ آویزاں کر دیتے تھے۔ خانہ کعبہ، مرجع خلائق تھا۔ زیارت کے لیے لوگوں کی آمد و رفت کا سلسلہ جاری و ساری رہتا تھا۔ اس سے اُن قصائد کی خوب تشبیہ ہوتی تھی۔ اس طریقے سے دور افتادہ علاقوں میں رہنے بسنے والوں میں سے ہر چھوٹے بڑے تک اُن کا یہ پیغام پہنچتا تو ہر کوئی اُس پہ غور و خوض بھی کرتا اس طرح انہوں نے اپنے عام لوگوں کی زندگی میں بھی ایک طرح سے لسانی بلچل مچا رکھی تھی اور ادبی انقلاب برپا کر دیا تھا۔

عربوں کے مشہور قصائد ”معلقات“ اسی طرح سے معرض وجود میں آئے تھے۔ مگر تخلیق قصائد کی اس روش کی ایک خاص بات یہ ہے کہ ایک چیلنج سامنے آیا تو پھر یہ سلسلہ نہ تھا۔ ایک کے بعد ایک اور قصیدہ سامنے آتا گیا اور ان کی تعداد سات تو یقینی ہے۔ یہ کتاب ”السبع المعلقات“ کے نام سے مشہور و متعارف ہے۔ بقول بعض ان قصائد کی مجموعی تعداد دس تھی۔ چنانچہ سحیح بن خطیب تمیزی کی ”القصائد العشر“ میں ایسے دس قصائد شامل ہیں۔ یہ کتاب بھی مشہور و متداول ہے۔ طویل قصائد پر مشتمل ان شعری تخلیقات کو مختلف ناموں سے موسوم کیا جاتا ہے۔ ان کو معلقات بھی کہتے ہیں اور وجہ تسمیہ یہ بتائی جاتی ہے کہ فخر یہ ان کو خانہ کعبہ کی دیوار پہ آویزاں کیا گیا تھا۔ ان کو ”مذہبات“ بھی کہا جاتا ہے۔ وجہ تسمیہ یہ بیان کی جاتی ہے کہ ان کو سونے کے پانی سے لکھا گیا تھا۔ یہ بھی مراد ہو سکتی ہے کہ یہ سنہری حروف سے لکھے جانے کے لائق ہیں۔ ان کا ایک نام ”سُمُوْطُ“ بھی ہے۔ یہ سمط کی جمع ہے اور اس سے مراد ہے حرزِ جاں بنا کر گلے کا ہار بنائے جانے کے لائق قصائد۔ ان باتوں کا ذکر فؤاد الشعراء نے شرح القصائد العشر کے مقدمہ میں کیا ہے۔ (۱)

یہ عام فہم بات ہے کہ عہدِ جاہلی میں اگر اس نوع کی ادبی سرگرمیاں عروج پہ رہی ہیں تو ان کے لازمی اثرات تو اُس عہد

کے لوگوں کی ذہنی حالت پر ضرور مرتب ہوئے ہوں گے۔ چنانچہ ان لوگوں کو یہ زعم تھا کہ سخن آوری اور سخن فہمی میں وہ اپنا کوئی ثنائی نہیں رکھتے۔ ان سرگرمیوں کا ایک حاصل یہ بھی تھا کہ وہ ذہن اس قابل ہو چکا تھا کہ اگر غور و خوض سے کام لے لے تو وہ قرآن حکیم کے پیغام سے پوری طرح سے آگاہ ہو جائے۔ حتیٰ کہ دور دراز علاقوں میں رہنے والے بدو اور چرواہے زبان دانی کے معاملے میں کمال مہارت کے حامل تھے اور اسی ناطے ان کی زبان سے صادر ہونے والے فقرات تحلیل عبارات کے معاملے میں آج بھی سند مانے جاتے ہیں۔ حقیقت یہ ہے کہ یہ محض کوئی اتفاق نہیں تھا بلکہ قدرت کا اہتمام تھا۔ دراصل یہ تبدیلی نزول قرآن کے لیے زمینی حالات کو سازگار بنانے کے لیے ہی رو بہ عمل لائی گئی تھی۔ لوگ اس قابل ہو چکے تھے کہ کلام کی نشست و برخاست اور اس کے مدعا و مرام کو آسانی سے سمجھنے لگ گئے تھے۔ فضا جب سازگار ہو چکی تو ہی نزول قرآن کا آغاز ہوا تھا۔

قرآن حکیم نے جن لوگوں سے اولین خطاب کیا ہے ان کا زبان دانی پر مبنی غرور توڑنے اور ان کا یہ غمناک تارنے کے لیے اپنے ابتدائی وقتوں میں ایک ایسا اسلوب بیاں اختیار کیا ہے جس سے ان لوگوں کے سر چکرا کر رہ گئے تھے۔ پھر ان کو چیلنج بھی دیا کہ ہمت ہے تو تم اس کلام کے جیسا بنا کے لاؤ۔ اپنی تمامی صلاحیتوں کو بروئے کار لاؤ۔ اپنے جملہ اعوان و انصار کی مدد بھی لے لو۔ مگر ”السبع المعلقات“ جیسی لا جواب اور مثالی نوعیت کی شعری تخلیقات میں بڑھ چڑھ کر حصہ لینے والے عرب فصحاء قرآن حکیم کے اس چیلنج کے جواب میں ساکت و جامد اور بے حس و حرکت نظر آتے ہیں۔ لگتا ہے عاجزی و بے بسی کی تصویر بنے ہوئے ہیں۔ یہ قرآن حکیم کا اعجاز بیاں ہی تھا جس نے ان کو زبان دانی کے غرور پر مبنی خول سے باہر نکل آنے پہ مجبور کر دیا تھا۔ پھر سورہ قمر جو کہ کئی سورت ہے متعدد بار یہ اعلان عام کرتی ہے:

وَلَقَدْ يَسْرُنَا الْقُرْآنَ لِلَّذِي هَلَّا مِنْ مُدَكِّرٍ (القمر: ۱۷)

”یقیناً ہم نے قرآن کو آزر و آساز کر دیا ہے تو کیا ہے کوئی یاد رکھنے عبرت لینے والا؟“

یہ قرآن حکیم کا دوسرا اسلوب بیاں ہے۔ اور جب آسانی پیدا کی تو عالم یہ ہے کہ اس سہولت کو ”سہل منتع“ کہا جاسکتا ہے۔ یعنی اتنا آسان کہ اس سے زیادہ آسان کلام کرنا ممکن ہی نہیں۔

قرآن حکیم اہل زبان عربوں کو خطاب کرتے ہوئے سورہ یوسف میں کہتا ہے:

إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ (يوسف: ۲)

”یقیناً ہم نے اس کتاب کو ایک فصیح و بلیغ قرآن کے طور پر اتارا ہے تاکہ تم لوگ سمجھ سکو“۔

سورہ فصلت میں ارشاد:

كُنْتُ فَصَّلْتُ آيَاتَهُ قُرْآنًا عَرَبِيًّا لِقَوْمٍ يَعْلَمُونَ (فصلت: ۳)

”فصیح و بلیغ قرآن کے طور پر یہ ایک ایسی کتاب ہے جس کی آیات کو، ایک ایسی قوم کے لیے جو جانتی ہے، خوب کھول کر بیان کر دینے والی فیصلہ کن اور دو ٹوک بنا دیا گیا ہے۔“

سورہ زمر میں قرآن حکیم دو ٹوک انداز میں یہ اعلان بھی کرتا ہے:

قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ (الزمر: ۲۸)

”فصح و بلیغ قرآن کے طور پر ہر طرح کی کجی سے پاک ہے تاکہ یہ لوگ اپنا بچاؤ کر لیں۔“

چنانچہ زمانہ قبل از اسلام کا وہ عربی ادب آج بھی موجود اور محفوظ ہے۔ یہ خاصی بڑی حد تک قرآن فہمی کے عمل میں مدد و معاون ثابت ہو سکتا ہے۔ یہاں یہ بھی ضروری معلوم ہوتا ہے کہ ”عربی زبان کے زندہ زبان ہونے“ کے تصور کی بھی مختصر اوضاحت کر دی جائے۔ ماہرین ادب عربی کا اس امر پر اتفاق پایا جاتا ہے کہ عربی زبان کی فصاحت و بلاغت کی ان بہاروں کا عہد رسالت مآب علی صاحبہ الصلوٰۃ والسلام کے گزرتے ہی زور ٹوٹ گیا تھا۔ بعد کے وقتوں کا کلام اس پائے اور پلے کا نہیں ہے جو کہ قبل ازیں یعنی عہد رسالت سے بھی اگلے وقتوں میں ہوا کرتا تھا۔ عربی ادب کے تعلق سے چار طبقات اہل ادب کے ہاں بہت معروف ہیں۔ پہلا عہد جاہلی ہے جس کے ادبی ذخیرہ کو سند کا درجہ حاصل ہے۔ دوسرا طبقہ ”مختصر“ کہلاتا ہے۔ یہ وہ لوگ ہیں جو عہد جاہلی میں بھی شاعری کرتے رہے اور عہد رسالت میں بھی ان کا یہ شغل جاری و ساری رہا ہے۔ ان کے معاملے میں احتیاط کو لازم رکھا گیا ہے۔ ”مختصر“ کا لفظی معنی ہے: ”دورنگا“، یعنی عہد جاہلی کی خالص ادبی زبان کی جھلک بھی ان کے ہاں پائی جاتی ہے اور یہ حصہ تو معتبر ہے۔ مگر عہد رسالت مآب علی صاحبہ الصلوٰۃ والسلام و التھیات میں ان کی شاعری کا زیادہ اعتبار نہیں ہے۔ تیسرا طبقہ اسلامی شعراء کا طبقہ ہے۔ اور چوتھا ”مؤلدین“ کا طبقہ ہے۔ (۲) مؤخر الذکر دونوں طبقات زمانہ مابعد رسالت مآب علی صاحبہ الصلوٰۃ والسلام و التھیات کے ادیب و شاعر ہیں۔ ان کی ادبی تخلیقات کو معیاری تسلیم نہیں کیا جاسکتا۔ نہ ہی قرآن فہمی کے عمل میں ان پر تکیہ و انحصار کیا جاسکتا ہے۔ اس معنی میں زندہ زبان ہونے سے یہ ہرگز مراد نہیں ہو سکتی کہ یہ زبان آج بھی لکھی، پڑھی اور بولی جاتی ہے۔ بلکہ مراد یہ ہے کہ اس زبان کے عہد جاہلیت سے تعلق رکھنے والے گراں قدر ادب عالی کو صحیفوں میں محفوظ بنا دیا گیا ہے۔ رافعی اپنی معروف کتاب تاریخ آداب العرب میں لکھتے ہیں:

”اجْتَمَعَ الْمُتَأَخَّرُونَ عَلَى جَعْلِ التَّدْبِيرِ فِي وَضْعِ ”تَارِيخِ آدْبِيَّاتِ اللُّغَةِ الْعَرَبِيَّةِ“ اَنْ يَقْسِمُوا هَذَا

التَّارِيخِ السِّيَ خَمْسَةَ عَشْرًا: الْجَاهِلِيَّةُ، فَصَدْرُ الْاِسْلَامِ، فَالِدَوْلَةُ الْاُمَوِيَّةُ، فَالْعَبَّاسِيَّةُ اِلَى

سُقُوطِهَا...، ثُمَّ مَا تَعَاقَبَ مِنَ الْعُصُورِ بَعْدَ ذَلِكَ“ (۳)

”ماہرین ادب عربی میں سے متاخرین کا اس امر پر اتفاق پایا جاتا ہے کہ عربی زبان کی ادبیات کو تاریخی

طور پر بیان کرنے کی یہ سبیل پیدا کی ہے کہ پوری تاریخ کو پانچ ادوار میں تقسیم کر دیا ہے: ادب عہد جاہلی،

پھر صدر اسلام، پھر عہد بنی امیہ، بعد ازیں عہد بنی عباس کی ادبیات اور آخر میں عہد بنی عباس کے خاتمہ

۸۵۶ھ ہجری سے تاہم روز۔“

زیر نظر مقالہ میں ”اَللَّمَمَ“ کی حقیقت تک رسائی کے لیے عہد جاہلی کے اسی محفوظ ادبی ذخیرہ سے مدد لی گئی ہے جس کو

ماہرین نے، ماسوائے قرآن حکیم اور احادیث و آثار، دیگر تمامی ادبی تخلیقات پر بہر اعتبار عام فضیلت و فوقیت دی ہے۔

## تضییہ کا تعارف

قرآن حکیم میں لاتعداد ایسے مقامات ہیں جہاں مترجمین و مفسرین نے جدا جدا معانی مراد لیے ہیں۔ عربی جیسی فصیح و بلیغ، صاف ستھری اور پوری طرح سے نکھری ہوئی زبان میں اس نوع کے تعبیری ابہام دیکھ کر بجا طور پر حیرت ہوتی ہے۔ ہم کسی ادیب و دانشور کی تحریر میں اس قدر ابہام تلاش نہیں کر پاتے جس قدر خود ہمارے اپنے ہاتھوں سے قرآن حکیم کی بابت اب تک منظر عام پر آ چکے ہیں۔ اس اختلاف رائے کو ایک اور نظر سے بھی دیکھنا ضروری ہے۔ قرآن حکیم کی صداقت و حقانیت اور اس کے وحی الہی پر مشتمل ہونے کو جاننے اور پرکھنے کے لیے خود قرآن حکیم نے ہی ایک معیار قائم کر رکھا ہے جس پر توجہ کی ضرورت ہے۔ قرآن حکیم شعور عام سے جسے ہم شعور اجتماع بھی کہہ سکتے ہیں، یہ سوال کرتا ہے:

أَفَلَا يَتَذَكَّرُونَ الْفُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا (النساء: ۸۲)

”تو کیا یہ لوگ قرآن پر تدبر ہی نہیں کرتے؟ بات یہ ہے کہ اگر یہ اللہ کی بارگاہ سے نہیں بلکہ کسی اور کی طرف سے آیا ہوا ہوتا تو یقیناً ان لوگوں کو اس میں بہت اختلاف نظر آتا۔“

ہم نے اس قرآنی اصول کو نظر انداز کیا ہے۔ اسی کا نتیجہ ہے کہ ہماری قوم میں اختلاف در اختلاف کی روایت بہت راسخ ہو گئی ہے۔ حدیہ کہ ہمارے افراد قوم بھی اس بات کے پوری طرح سے اب عادی ہو چکے ہیں۔ ہم نے اپنے اپنے اکابر اور بڑے بزرگ بھی بانٹ رکھے ہیں۔ جس کے بڑے جس رائے کو اختیار کر لیتے ہیں وہ اسی رائے کو من جانب اللہ فرض کر لیتا ہے۔ اصول فقہ کی کتب میں ہم احناف اور شوافع کے مابین لفظ ”فُرُوء“ کے معنی پر رونما ہونے والے اختلاف کو دیکھ چکے ہیں۔ اس کے نتیجے کے طور پر درجنوں مسائل و معاملات ایسے سامنے آئے ہیں کہ ایک فقہ میں جائز و مباح قرار دیئے گئے ہیں جب کہ بعیہ وہی معاملہ دوسری فقہ میں قطعی حرام و ممنوع قرار پایا ہے۔ اس اختلاف کو رفع کرنے کی بھی کوئی سنجیدہ کوشش سامنے نہیں آسکی ہے۔ بعد میں آنے والوں نے بس اپنے خود ساختہ بڑوں سے وفاداری ہی نبھائی ہے۔ اختلاف رائے یقیناً باعثِ رحمت ہوتا ہے مگر شرط یہ ہے کہ بس ایک حد تک ہی یہ اختلاف برقرار رہے اور مال کار میں ایک متفقہ موقف سامنے آجائے تو رحمت ہے ورنہ یہ زحمت ہی زحمت ہے۔ جہاں قوم کی یکجہتی و ہم آہنگی شدید طور پر متاثر ہوتی ہے وہیں افراد قوم کی قوت فیصلہ بھی سلب ہو کر رہ جاتی ہے۔ ایسے ہی مختلف فیہ مقامات میں حسب ذیل آیت کریمہ بھی شامل ہے:

وَلِلَّهِ مَا فِي السَّمَوَاتِ وَمَا فِي الْأَرْضِ لِيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ الَّذِينَ أَحْسَنُوا بِالْحُسْنَى۔ الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ فَلَا تُزَكُّوا أَنْفُسَكُمْ هُوَ أَعْلَمُ بِمَنِ اتَّقَى (النجم: ۳۱-۳۲)

بالخصوص اس آیت کریمہ میں وارد کلمہ ”اللَّمَمَ“ کا معنی مراد ہی ابھی تک ایک غیر دریافت شدہ حقیقت ہے۔ کم سے کم اس کی حتمی تعیین ابھی تک نہیں ہو سکی ہے۔ اور ادب عربی جیسے اہم مخزن پر گہرا غور و خویش کرنے کی بجائے محض ایک سرسری نظر ڈال کر اس

کلمہ کا جو معنی متعین کرنے کی کوششیں ہوئی ہیں ان کے باعث کچھ اور ہی الجھنیں پیدا ہو گئی ہیں۔ اس کی کسی قدر بالتبصرہ تفصیل ”مترجمین قرآن حکیم کی آراء“ کے ذیل میں زیر بحث لائی جائے گی۔ مختصر یہ کہ کلمہ ”الَلَّمَم“ کے ضمن میں بھی کئی باتیں دیکھنے کو ملتی ہیں۔ اور اکثر بیتی رحمان کی بھی حقائق سے کوئی بڑی اور واضح مطابقت نظر نہیں آتی۔

فی الوقت اس قضیہ کے انتخاب کی ایک خاص وجہ یہ بھی ہے کہ باوجودیکہ اس کلمہ کی ترجمانی میں اختلاف واقع ہوا ہے۔ مگر اس کی نوعیت ایسی ہے کہ اس اختلاف کی بنیاد پر نہ تو ملت میں کسی قسم کی تفریق پیدا ہوئی ہے اور نہ ہی مکاتب فکر وجود پذیر ہوئے ہیں۔ لہذا اس پر گفتگو سے ملت کے کسی گروہ کی نہ تو حمایت کا کوئی پہلو نکلتا ہے اور نہ ہی کسی کی مخالفت کا تاثر قائم ہو سکتا ہے۔ بلکہ پوری طرح سے غیر جانبدار رہتے ہوئے گفتگو کا سلسلہ آگے بڑھایا جا سکتا ہے۔ یہ احتیاط تب تک ضروری ہوگی جب تک اس اسلوب عقیدہ کشائی کے ممکنہ طور پر جملہ نقائص دور نہیں ہو جاتے اور اس میں پختگی اور رسوخ پیدا نہیں ہو جاتا۔ ازیں بعد جملہ مختلف فیہ معاملات زیر بحث لائے جا سکیں گے۔

بہر حال اس امر کی ناگزیریت سے کسی کے لیے بھی انکار ممکن نہیں ہے کہ قدیم عربی ادب سمیت دستیاب جملہ ذرائع و وسائل کو بروئے کار لاتے ہوئے ”الَلَّمَم“ کا ایک حتمی اور واضح معنی متعین کرنے کی کوشش از سر نو کی جانی چاہیے۔ سطور ذیل میں ہم اسی تعلق سے گفتگو کریں گے۔

### مترجمین قرآن کریم کی آرا

شاہ ولی اللہ نے کلمہ ”الَلَّمَم“ کا معنی بیان کرتے ہوئے اپنے ترجمہ قرآن میں لکھا ہے:

سوائے گناہان صغیرہ (۴)

اگر اس ترجمہ پر ذرا غور کر لیا جائے تو یہ سوال پیدا ہوتا ہے کہ کبیرہ گناہوں سے اجتناب کا ذکر تو آچکا ہے۔ صغیرہ گناہوں کے استثناء کو واضح کرنے کے لیے تو ان کا عدم ذکر ہی بہت تھا۔ یہاں تکلف و اہتمام کے ساتھ ”الَّا“ حرف استثناء کے تحت لا کر ہی صغائر کو حکم ماسبق سے الگ کیوں کیا گیا ہے؟ آخر اس کی ضرورت کیا تھی؟ بادی النظر میں تو ”الَّا“ حرف استثناء کے ہمراہ آئیے مبارکہ کے کلمات کی ترتیب اور ترکیب و بندش ہی ایسی ہے کہ یہ متذکرہ بالا معنی و مفہوم ان سے حاصل ہی نہیں ہوتا۔ سرسری نظر میں ہی یہ بات واضح ہو جاتی ہے کہ کلمہ ”الَلَّمَم“ کا سے مراد یقیناً کوئی ایسی شے یا کچھ ایسے امور ہیں جو کہ کبار و فواحش کے زمرے میں داخل و شامل ہیں۔ مگر ایسے ہیں کہ کلمہ ”الَلَّمَم“ کا پر غور کرنے سے ان کی جداگانہ شناخت قائم ہو جائے گی۔ کیونکہ قرآن حکیم نے اس کلمہ کو کبار و فواحش کی اُس نوع خاص کے وصف خاص کے طور پر استعمال کیا ہے۔ اور اس جداگانہ و خاص شکل و صورت کے حامل ان معاصی پر گرفت و عذاب سے استثناء دے دیا گیا ہے۔ اور مدعا یہ معلوم ہوتا ہے کہ رب کریم ان سے بھی صغائر ہی کی طرح درگزر کا معاملہ ہی فرمائے گا۔ کیونکہ یہ بات اصولی بنیاد پر طے شدہ ہے کہ ”الَّا“ حرف استثناء کے ذریعے ان امور خاص کو مذکور ماسبق کے حکم کے تحت آنے سے روکا گیا ہے۔

شائد یہی کچھ وجوہات پیش نظر تھیں کہ احمد رضا خاں قادری نے ان کلمات کے ترجمہ کو بالکل مختلف انداز میں پیش کیا ہے۔

لکھتے ہیں:

”مگر اتنا کہ گناہ کے پاس گئے اور رُک گئے۔“ (۵)

مگر پاس جا کر باز آ جانا یا قریب پہنچ کر ارتکاب سے رُک جانا تو کسی طور پر بھی قابلِ گرفت عمل نہیں ہے۔ لہذا اس کو ”الَّا“ حرفِ استثناء کے تحت لانے کی حاجت ہی نہیں تھی۔ اس امر کی صراحتیں جا بجا ملتی ہیں کہ گرفت صرف اسی صورت میں ہوگی جب ارادی و دانستہ طور پر کسی فعل بد کا عملی ارتکاب ہوگا۔ لہذا یہاں مزید کسی تفصیل کی ضرورت ہی نہیں ہے۔

پیر کرم شاہ الازہری لکھتے ہیں:

”مگر شاذ و نادر۔“ (۶)

یہاں یہ بات مد نظر رکھنے کی ہے کہ انسانی زندگی میں بہت سی غلطیاں ایسی بھی ہوتی ہیں جو کبھی کبھار ہی رونما ہوتی ہیں۔ بالخصوص اس تصریح کی رو سے کسی بھی شخص کو پہلی بار کسی جرم کے ارتکاب کی صورت میں تو آپ نظام جزا و سزا کے تحت نہیں لا سکتے۔ کیا معلوم دوبارہ کبھی وہ اس گناہ کا ارتکاب ہی نہ کرے۔ زندگی بھر اگر عاودہ نہیں ہوا تو یقیناً وہ فعل شاذ و نادر کی تعریف کے تحت ہی آئے گا۔ آپ جب یہ قرار دے چکے ہیں کہ شاذ و نادر مستثنیٰ اور ناقابلِ گرفت ہوں گے تو لازم آئے گا کہ ایسی صورت میں آپ اُس کی پکڑ کرنے کی بجائے انتظار کریں کہ بات شاذ و نادر سے آگے بڑھ جائے۔ بصورتِ دیگر پہلی بار آپ اس کی گرفت کرنے کے مجاز نہیں ہوں گے۔ خود آپ نے قرآن حکیم کے حکم کو جو لفظی جامہ پہنایا ہے عملی دنیا میں اس کی لاج بھی تو کھنی پڑے گی نا؟ اور یہ بس اسی طور ممکن ہے کہ زندگی میں ایک آدھ بار کسی بھی فعل بد کے ارتکاب کی اجازت عام حاصل و میسر ہو جائے۔ اور سب کو گرفت سے استثناء بھی حاصل ہو۔ لہذا معلوم ہوتا ہے کہ نص قرآنی کا مدعا یہ نہیں کچھ اور ہی ہے۔

ابوالاعلیٰ مودودی لکھتے ہیں:

”الایہ کہ کچھ قصور ان سے سرزد ہو جائے۔“ (۷)

اس ترجمہ پر اگر غور کیا جائے تو بھی صغیرہ ہی ذہن میں آتے ہیں کیونکہ لفظ قصور استعمال کیا گیا ہے۔ البتہ آپ نے تفسیر کرتے ہوئے متقدمین کے جو اقوال اور آراء سپرد قلم کیے ہیں وہ بطور خاص لائقِ مطالعہ ہیں۔ ان اقوال و آراء کو دیکھنے سے معلوم ہوتا ہے کہ ”الَلَّمَمَ“ کا کے معاملے میں اہل علم کے اقوال و آراء میں خاصا تنوع پایا جاتا ہے۔ مگر لے دے کر بات صغائر پر ہی ختم کر دی جاتی ہے۔ گویا شاہ ولی اللہ ہی کی اتباع و پیروی کی گئی ہے۔ اور اس تعلق سے ہم ابھی اوپر گفتگو کر آئے ہیں۔

امین احسن اصلاحی ان کلمات کا ترجمہ کرتے ہیں:

”مگر یہ کہ کبھی کسی برائی پر پاؤں پڑ گئے۔“ (۸)

پھر اس کی تفسیر کرتے ہوئے آپ مزید لکھتے ہیں:

”مجاہد اور ابن عباس سے ”الَلَّمَمَ“ کا مفہوم یہ نقل ہوا ہے کہ آدمی کسی گناہ میں آلودہ تو ہو جائے لیکن پھر اس سے کنارہ کش ہو جائے۔ مطلب یہ ہوا کہ انسان سے یہ مطالبہ نہیں ہے کہ وہ معصوم بن کر زندگی



گزارے۔ جذبات اور خواہشوں سے مغلوب ہو کر گناہ کا مرتکب ہو جانا اس سے بعید نہیں ہے۔ لیکن اللہ تعالیٰ کا یہ مطالبہ اس سے ضرور ہے کہ اس کی حس ایمانی اتنی بیدار رہے کہ کوئی گناہ اس کی زندگی کا اس طرح احاطہ نہ کر لے کہ اس کے لیے اس سے پیچھا چھڑانا ہی ناممکن ہو جائے۔ بلکہ جب بھی اس کا نفس اس کو ٹھوکر کھلائے وہ متنبہ ہوتے ہی توبہ کر کے اپنی اصلاح کر لے۔“ (۹)

جو اقوال نقل کیے گئے ہیں ان میں تو نص قرآنی کے ظاہر کے ساتھ مطابقت کے باعث کافی جان بلکہ حقیقی معنی و مفہوم کی جانب میلان کی جہت نظر آتی ہے۔ مگر آگے ان کا جو مطلب بیان ہوا ہے وہ خاص طور پر محل نظر ہے۔ ہماری دانست میں یہی چیز تعبیر و تشریح کہلاتی ہے اور اسی میدان میں خامیاں اور کمزوریاں عام طور سے ملتی ہیں۔ اس تعبیر کا حاصل یہ نظر آتا ہے کہ یہ اجازت تو نہیں ہے کہ کوئی کسی گناہ کو اپنی عادت ہی بنا لے۔ البتہ جب تک لاشعری حرکت میں نہیں آجاتی یا پکڑ شروع نہیں ہو جاتی تب تک اس فعل بد میں لگے رہنے میں بھی کوئی مضائقہ نہیں ہے۔ گویا اگر کوئی اس بہتے گنگا میں ہاتھ دھو لے تو مضائقہ والی بات نہیں ہوگی۔ یہ غلط رجحان کو جنم دینے اور سنبھالنے سے متنبہ والی بات ہوگی۔ نیز ہر تعبیر و تشریح سے پہلے یہ بات خوب ذہن نشین کر لینے کی ہے کہ قرآن حکیم فقط شخصی ہدایت و راہبری کی خاطر نہیں اتارا گیا ہے۔ ورنہ دین کو شخصی و ذاتی اور نجی معاملہ قرار دینے والوں کی ہم نوائی ہوگی۔ دین کو نجی اور ذاتی و شخصی معاملہ سمجھنے والے لوگ تو لفظ ”دین“ کے معنی سے بھی واقف و آگاہ نہیں ہیں۔ آپ کے اس موقف سے ان کو اور تائید و تقویت ملے گی۔ لہذا انفرادیت کو بھی ضرور ملحوظ رکھیں۔ مگر قرآنی تصریحات کو ان تک محدود کر دینے کا تاثر بھی مت پیدا کریں۔ ”دین“ کا معنی ہی: ”طرز حیات اجتماعی“ ہے۔ لہذا ہمیں یہ بات ہرگز نظر انداز نہیں کرنی چاہیے کہ نزول قرآن حکیم کی غایت عالمگیر پیمانے پر بنی نوع انسان کی بحیثیت مجموعی ہدایت و راہبری ہے۔ اور یہ کہ ہمیں اسی کتاب اللہ کی روشنی میں اجتماعیت و معاشرت کی تعمیر کا فرض سونپا گیا ہے۔ نیز حیات اجتماعی کی نشوونما و ارتقاء، وحدت و سالمیت اور بقا و سلامتی کے لیے جملہ قوانین بھی اسی کتاب اللہ کی روشنی میں ہی ہمیں وضع کرنے ہیں۔ اقتباس مندرجہ بالا کو پڑھنے کے بعد سچی بات تو یہ ہے کہ راقم ایسے ناکس و ناقص لوگوں کو حوصلہ تو بہت ملتا ہے۔ اور عین ممکن ہے کہ مدتوں اس تعبیر کو درست مان کر کوئی شخص یہ سمجھتے ہوئے اس پر عمل پیرا بھی رہا ہو کہ منشاء ایزدی یہی ہے۔ اور یہی حکم بھی ہے۔ مگر یہ اصول یاد رکھنا چاہیے کہ ”ہر قائل اپنی کہی ہوئی بات پر ہی ذمہ داری کے ساتھ پہرا دیا کرتا ہے، آپ نے اس کے قول سے اگر کچھ اور ہی سمجھ لیا ہے جو کہنے والے کی مراد نہیں تھی تو اس کی ذمہ داری قائل پر نہیں جاتی۔“ اس کے آپ خود ذمہ دار ہیں۔ اور عام انسانی کلام میں کمزوری ہو سکتی ہے مگر معاملہ قرآن حکیم کا ہو تو ہمارے ایمان کی بنیاد بھی یہی ہے اور فصحاء عرب کی بے بسی بطور واقعاتی شہادت اس پر گواہ بھی ہے کہ اس میں کسی طرح کا کوئی نقص و عیب ممکن و موجود ہی نہیں ہے۔ اگر کوئی کمی بیشی ہوتی تو یقیناً اہل زباں جن کا ناطقہ قرآن حکیم نے بند کیا تھا، اس پر خوب شور مچاتے۔ لہذا ماورائے حقیقت معانی مراد لے کر انہی پہ عمل پیرا رہنے کا نتیجہ یہ ہوتا ہے کہ ہاتھ کچھ نہیں آتا۔ بلکہ مدتوں خوش فہمی میں مبتلا رہنے کے بعد حقیقت کے انکشاف سے ہوتا یہ ہے کہ پاؤں کے نیچے کی زمین سرکتی محسوس ہونے لگتی ہے۔ اب اصل وقت تو یہ ہے کہ قرآن حکیم کی ترجمانی مبہم اور غیر واضح ہو تو قانون ساز ذہن ان امور کو قانون سازی کے عمل کے دوران پیش نظر رکھنے کے قابل نہیں ہو

سکے گا۔ حالانکہ قرآن حکیم کی یہ نص بہت صریح اور خوب واضح ہے۔ اس کو سمجھنے اور تعبیر و تشریح کے دوران البتہ ضرور ایک نمایاں فرق آگیا ہے۔ وہ یوں کہ پورے یقین اور وثوق کے ساتھ کسی بھی ایک قول کو اختیار کر لینے کی راہ میں ذہنی و دشواریاں حائل ہیں۔ ان امور میں بہتر رہنمائی کے لیے جن عرب ادیبوں پر تکیہ کیا جاسکتا تھا ان کی اپنی حالت یہ ہے کہ عجیب و غریب طرح کی باتیں لکھتے ہوئے بھی خوف خدا ان کے دامن گیر نہیں ہوتا۔ یہ وہ ادیب و دانشور ہیں جنہوں نے عہد جاہلی کے ادبی ذخیرہ کو سمیٹ کر محفوظ بنایا ہے۔ اس ناطے ان پر اعتماد کرنے کے لیے ایک معقول بنیاد موجود تو ہے۔ مگر ان کی طرف سے مایوس کن خیالات کے اظہار کے باعث یہ اعتماد مجروح ہو جاتا ہے۔ اس وجہ سے آنکھیں بند رکھ کر کسی پہ بھی بھروسہ ممکن نظر نہیں آتا۔ اس کی ایک واضح مثال معروف عرب ادیب و صاحب جُمہرۃ اشعار العرب، ابو زید قرظیبی کا حسب ذیل بیان ہے۔ آپ نے تو حد ہی کر دی ہے۔ لکھتے ہیں:

الَّذِينَ يَحْتَنِبُونَ كَثِيرَ الْإِثْمِ وَالْفَوَاحِشَ إِلَّا اللَّمَمَ“ (النجم: ۳۲)، إِلَّا هُنَّ لَا أَصْلَ لَهَا. وَ الْمَعْنَى: ”وَاللَّمَمَ (۱۰)

آیہ کریمہ: ”الَّذِينَ يَحْتَنِبُونَ كَثِيرَ الْإِثْمِ وَالْفَوَاحِشَ إِلَّا اللَّمَمَ“ (النجم: ۳۲) کے مفردات و معانی پر گفتگو کرتے ہوئے یہ دعویٰ کر بیٹھے ہیں کہ ”إِلَّا اللَّمَمَ“ میں ”إِلَّا“ کی بنیاد ہی کھوٹی ہے، اس جگہ اس کا کوئی کردار بنتا ہی نہیں ہے۔ اور معنی ہے: ”اور فواحش اور لَمَم“ سے پرہیز کرتے ہیں۔ یوں انہوں نے ”إِلَّا“ کو حرف استثناء کی بجائے واو عاطفہ کا ہم معنی قرار دے دیا ہے۔ اس کا ایک نتیجہ یہ بھی ہے کہ اب تک زیر بحث قابل اجتناب اشیاء کی تعداد فقط دو تک محدود تھی۔ جبکہ ”لَمَم“ کو استثناء حاصل تھا۔ مگر اب اس فہرست میں ہی ایک اور یعنی: ”لَمَم“ کا اضافہ ہو گیا ہے اور اب مجموعی طور پر تین اشیاء بنا دی گئی ہیں۔ یوں استثنائی امور کی بات آئی گئی ہو گئی ہے۔ یہ بات اپنی اصل اور معنی کے لحاظ سے نہایت درجہ نامعقولیت پر مبنی ہے۔ اور عین ضد ہے اس بات کی جس کا بیان قرآن حکیم کو مقصود ہے۔ کوئی بات اگر سمجھ میں نہ آسکے تو خاموشی بہتر ہوتی ہے۔ اللہ سبحانہ و تعالیٰ سے بہتر کلمات کا انتخاب و چناؤ اور استعمال جاننے والا کوئی اور ہو ہی نہیں سکتا۔ قرآن حکیم کو اپنی سمجھ کے تابع کرنے کی بجائے اپنی سمجھ کو اس کے تابع کر دینے کی ضرورت ہے۔ اس لیے ابو زید کی رائے اسی لائق ہے کہ سرسری نظر میں ہی رد کر دی جائے۔

راغب اصفہانی اپنی معروف کتاب مفردات القرآن میں ”لَمَم“ کے تعلق سے گفتگو کرتے ہوئے لکھتے ہیں:

وَاللَّمَمُ: مُقَارَبَةُ الْمَعْصِيَةِ وَ يُعْبَرُ عَنِ الصَّغِيرَةِ. وَ يُقَالُ: فُلَانٌ يَفْعَلُ كَذَا لَمًّا. أَيْ حِينَئِذٍ بَعْدَ حِينٍ (۱۱)

”اور معصیت کے قریب تر چلے جانے کو ”لَمَم“ کہتے ہیں۔ اور صغیرہ گناہ کو بھی ”لَمَم“ سے تعبیر کیا جاتا ہے۔ اور کہا جاتا ہے: ”فُلَانٌ يَفْعَلُ كَذَا لَمًّا. اور مراد ہوتی ہے: ”حِينَئِذٍ بَعْدَ حِينٍ“، یعنی: وہ وقتاً فوقتاً ہی ایسا کرتا ہے۔“

راغب اصفہانی کی رائے اس لیے قابل قبول نہیں ہو سکتی کہ آپ کی رائے میں شد و ذونوادر سے بھی بات کو بڑھا کر پیش کیا

گیا ہے۔ گویا عادت نہیں البتہ کبھی کبھار کسی فعل بد کے ارتکاب کو استثناء حاصل ہو گیا ہے۔ معروف متکلم اور مفسر فخر الدین رازی لکھتے ہیں:

هُوَ اسْتِثْنَاءٌ مِنَ الْفِعْلِ الَّذِي يُدُلُّ عَلَيْهِ قَوْلُهُ تَعَالَى "الَّذِينَ يَجْتَنِبُونَ" لِأَنَّ ذَلِكَ يُدُلُّ عَلَى أَنَّهُمْ لَا يَفْرُبُونَهُ. فَكَأَنَّهُ قَالَ: لَا يَفْرُبُونَهُ إِلَّا مُقَارَبَةً مِنْ غَيْرِ مُوَاقَعَةٍ. وَهُوَ اللَّمَمُ (۱۲)

”یہ اس فعل سے استثناء ہے جس پر ”الَّذِينَ يَجْتَنِبُونَ“ سے انسانی ذہن پہنچتا ہے۔ یہ اس لیے کہ اس فعل کی دلالت ہی اس امر پر ہے کہ وہ لوگ اس کے قریب تک نہیں جاتے۔ تو گویا فرمان باری تعالیٰ: ”وہ لوگ اس گناہ کے قریب تک نہیں جاتے“ کا مدعا و مقصود یہ ہے کہ الّا یہ کہ ایسی قربت ہو کہ جس میں معصیت کا وقوع و نما نہ ہونے پائے۔ اور یہی تو ”لَمَمٌ“ ہے۔“

بات بہت سیدھی سی ہے اور سطور بالا میں بھی اس تعلق سے گفتگو ہو چکی ہے کہ اگر کوئی کسی گناہ کے قریب تک تو چلا جاتا ہے مگر اس کا ارتکاب نہیں کرتا بلکہ باز آ جاتا ہے تو یہ بات تو متفق علیہ ہے کہ فقط اس عمل سے وہ گناہ گار ہی شمار نہیں ہوگا۔ بلکہ ارتکاب کے اتنا قریب کہ بالکل آخری مرحلے تک رسائی کے بعد ہمت و حوصلہ کر کے واپس پلٹ آنے والے کی تو داد و تحسین ہی لازم ہوگی۔ لہذا اگر کوئی شخص گناہ میں پڑتا ہی نہیں ہے تو اس کے کھاتے میں فقط یہ عمل گناہ کے طور پر شمار ہی نہیں ہو سکتا۔ اور یہ عمل بطور گناہ کسی گنتی شمار میں ہی نہیں ہے تو پھر اتنے پاپ بیلنے اور اس کو حرف استثناء کے تحت لاکر مستثنیٰ کرنے کی ضرورت ہی کیا رہ جاتی ہے؟ لہذا لازمی سی بات ہے کہ اس نص قرآنی کی بیان کردہ بات یہ نہیں بلکہ کچھ اور ہی ہے جس تک ہنوز ہماری رسائی نہیں ہو پا رہی ہے۔

اب ادب و بلاغت کے لحاظ سے خاص شہرت کے حامل معروف مفسر جار اللہ زنجشیری کی تفسیر الکشاف سے ماخوذ رائے ملاحظہ کیجیے۔ لکھتے ہیں:

وَاللَّمَمُ: مَا قَلَّ وَصَغُرَ. وَمِنْهُ: اللَّمَمُ: أَلْمَسُ مِنَ الْجُنُونِ وَاللَّوْنَةُ مِنْهُ. وَاللَّمَمُ بِالْمَكَانِ إِذَا قَلَّ فِيهِ كِبَنَةٌ. وَاللَّمَمُ بِالطَّعَامِ: قَلَّ مِنْهُ أَكَلُهُ. وَمِنْهُ: "لِقَاءُ أَحِلَّاءِ الصَّفَاءِ لِمَامٍ" (۱۳)

”لَمَمٌ“ ہر اس چیز کو کہتے ہیں جو قلیل و صغیر ہو، اور اسی بنیاد پر ”لَمَمٌ“ جنون طاری ہونے اور اس کے باعث صادر ہونے والی بے وقوفی کو بھی کہتے ہیں۔ ”الْمَمُ بِالْمَكَانِ“ جب کہتے ہیں تو مراد ہوتی ہے: بہت ہی کم ٹھہرا۔ اسی طرح جب ”الْمَمُ بِالطَّعَامِ“ کہتے ہیں تو مراد ہوتی ہے: ”بہت ہی کم کھایا۔“ اور اسی باعث کسی شاعر نے کہا ہے: ”لِقَاءُ أَحِلَّاءِ الصَّفَاءِ لِمَامٍ“۔

جار اللہ زنجشیری نے قلیل و صغیر کا موقوف شائد اس لیے اختیار کیا ہے کہ قلیل و صغیر آسانی سے نظر میں نہیں آتا۔ اور پکڑ اور گرفت سے اکثر نکل ہی جایا کرتا ہے۔ کسی وقوع کی ایک کیفیت و حالت ایسی بھی ہے کہ کسی کی گرفت میں نہیں آتی۔ جیسے بجلی گرتی ہے۔ یا جیسے بیٹھے بیٹھے کبھی آجانے والی نیند کی چھپکی۔ جس کی خبر ہی نہیں ہوتی کہ کہاں سے آئی اور کدھر چلی گئی۔ زنجشیری نے اپنی تائید میں جو مصرعہ پیش کیا ہے اُس کے ساتھ صاحب مشاہد الانصاف علی شواہد الکشاف، محمد علیان المرزوقی نے دوسرا مصرعہ بھی نقل و شامل

کرتے ہوئے اس شعر کو حسب ذیل کلمات کے ساتھ پورا درج کر دیا ہے:

لِقَاءِ أَحِلَّاءِ الصَّفَاءِ لِمَامٍ      وَ كُلِّ وَصَالِ الْغَائِيَاتِ ذِمَامٍ (۱۴)

”ذاتی اغراض سے پاک، مخلص و ہمدرد دوستوں کا ملنا کبھی قسمت و نصیب سے ہی ہوتا ہے، اور بہتات کے باوجود زیورات و آرائش جمال سے مستغنی عورتوں کا کوئی بھی وصال لائق اعتناء نہیں ہوتا۔“

یعنی اچھے، مخلص اور سچے دوست تو بہت کم ہی ہوتے ہیں یا کم ہی ملتے ہیں۔ ان کا ملنا ایسے ہی غیر متوقع ہوتا ہے جیسے کوئی اُن ہونی ہو جائے۔ جبکہ دل بہلانے والے تو بہت مل جاتے ہیں۔ مگر دل کا ان کی طرف وہ میلان کبھی نہیں ہوتا جو کہ ایک خلیل کی طرف ہوتا ہے یا ہو سکتا ہے۔

جار اللہ بخشمری مفردات الحدیث پر مشتمل اپنی کتاب ”الفاقی فی غریب الحدیث“ میں لکھتے ہیں:

لَمَمٌ: هُوَ طَرَفٌ مِنَ الْجُنُونِ يَلُمُّ بِالْإِنْسَانِ (۱۵)

”لَمَمٌ“: جنون کی ایک قسم ہے جو نیند کے بھپکا کے کی مانند انسان کو لاحق ہوتی ہے۔“

جھکے لگنے کو بھی یہ نام دیا گیا ہے۔ قرآن حکیم جس شے کی طرف انسانی ذہن کو متوجہ کرنا چاہتا ہے وہ معنی و مفہوم بھی یقیناً یہیں کہیں مضمون پوشیدہ ہے۔ یہ تمامی حضرات اہل علم اور اصحاب فضل و کمال ہیں۔ علم و ادب پر گہری نگاہ بھی رکھتے ہیں۔ مگر ان جملہ تصریحات مندرجہ بالا پر غور کیا جائے تو صاف عیاں ہے کہ ڈور کا وہ سرا جو قرآن حکیم اس کلمہ ”لَمَمٌ“ کی وساطت سے ہمارے ہاتھوں میں دینا چاہتا ہے، ہنوز ہماری ذہنی و عقلی گرفت سے باہر اور پرے ہی ہے۔

### امثلہ و نظائر ادب جاہلی

معروف عرب شاعر عمرو بن قُصَيْمَہ کہتا ہے:

يَا لَهْفَ نَفْسِي عَلَى الشَّبَابِ وَلَمْ      أَفْقِدْ بِهِ إِذْ فَقَدْتُهُ أَمَامَا  
إِذْ أَسْحَبُ الرِّبْطَ وَالْمُرُوطَ إِلَى      أذُنِي تِجَارِي وَأَنْفُضُ اللَّمَمَا (۱۶)

”مجھے اپنی جوانی کے چلے جانے کا بہت دکھ ہے، اور بات یہ ہے کہ جب میں نے جوانی کو کھویا تو کوئی

معمولی چیز نہیں کھوئی، جب میں قیمتی یمنی چادروں رِیْط اور مُرُوط کو گھسیٹتا ہوا قریبی مئے فروش کی طرف جایا

کرتا تھا اور رہ کر اپنی زلفوں کو اپنے چہرے سے پرے جھٹکتا رہتا تھا۔“

”لَمَمٌ“ کی اصل یہ ہے کہ یہ کلمہ ”لَمَمَةٌ“ کی جمع ہے۔ ”لَمَمَةٌ“ کہتے ہیں بالوں کی لٹ کو۔ زلف جو ہوا کے ساتھ اچانک کبھی منہ ماتھے پر آ پڑتی ہے۔ جیسے ہی پڑتی ہے فوراً ہٹا بھی دی جاتی ہے۔ اور یہ بھی طے شدہ ہے کہ منہ ماتھا اس کی جگہ اور مقام نہیں ہے۔ گویا منہ ماتھے پر آ پڑی تو اگر فوراً پرے جھٹک دی تو ”لَمَمٌ“ ہے۔ اس معنوی نسبت کا لحاظ کیا جائے تو ”لَمَمٌ“ یا ”لَمَامٌ“ ایسے افعال اور سرگرمیوں کو کہا جائے گا جو کہ اختیاری اور ارادی نہ ہوں۔ اچانک ایک بیک وقوعہ ہو جائے۔ اور پتا پڑنے پر اس سے اسی وقت چھٹکارا بھی حاصل کر لیا جائے۔ کسی منصوبہ بندی اور قصد و ارادہ کا اس میں کوئی عمل دخل نہیں ہوتا۔ اور جب قصد و ارادہ طرز کی

چیزیں بیچ میں ملوث ہوں یا ان میں سے کوئی ایک بھی آمو جو ہو تو وہ کارگر زاری زمرہ ”کَمَم“ کی چیز نہیں رہ جائے گا۔ یہ بھی واضح رہے کہ یہ استثنیٰ کبار و فواحش دونوں سے یکساں ہے۔ وجہ اس کی یہ ہے کہ فواحش بجائے خود بھی کبیرہ کے زمرہ میں ہی آتے ہیں۔ سورہ نساء کی آیت پندرہ اور دیگر متعدد مقامات پر اس امر کی صراحتیں موجود ہیں۔ ”کبار الاثم“ سے اس ”کَمَم“ یا استثنیٰ کی کوئی نسبت یا تعلق ہی نہ ہو اور صرف فواحش تک ہی اس کی عملداری محدود رہے یہ ممکن نہیں ہے۔ وجہ اس کی یہ ہے کہ کبار معطوف علیہ ہے۔ واو حرف عطف و ربط ہے۔ اور فواحش معطوف ہے۔ کبار الاثم، صورتہ مرکب ہے کیونکہ مضاف اور مضاف الیہ ہیں۔ مگر ”الاثم“ بصورت قید وارد ہوا ہے۔ اس کے باعث ”کبار“، جو ”کبیرة“ کی جمع ہے، کا تعین اور تقید عمل میں آیا ہے۔ بایں طور ”کبار الاثم“ صورتہ مرکب اور درحقیقت مفرد ہے۔ اس کو بتاویل مفرد معطوف علیہ بنایا جائے گا۔ اس کی مثال یہ ہے کہ ہمارے ہاں کچھ علوم کو ایسے نام دیئے گئے ہیں جو کہ صورتہ مرکب ہیں۔ مگر اس علم کا ”علم اور لقب ہونے کے ناتے وہ مفرد کے درجے پر ہی سمجھے اور مانے جاتے ہیں۔ جیسے: ”اصول التفسیر“، ”اصول الحدیث“ اور ”اصول الفقہ“ وغیرہ۔ یہ تینوں اور اس طرح کی دیگر تراکیب بتاویل مفرد ہی ان علوم کا علم اور لقب بنتی ہیں۔ اس بنا پر ”کبار الاثم“ مضاف و مضاف الیہ ہو کر بتاویل مفرد نام بنے گا یا لقب ہو جائے گا۔ گناہوں کی اُس قسم کے لیے جو اثرات و نتائج کی سنگینی کے اعتبار سے شدید تر ہے۔ یوں یہ مفرد قرار پا کر معطوف علیہ ہوگا۔ الفواحش، اس کا معطوف ہوگا۔ معطوف علیہ اپنے معطوف سے مل کر مستثنیٰ منہ بنے اور اس سے ”کَمَم“ کا استثناء ہوگا۔ مستثنیٰ بھی مستثنیٰ متصل ہے۔ مستثنیٰ منقطع کا قول لغو اور باطل ہے۔ اب مستثنیٰ منہ اپنے مستثنیٰ سے مل کر مفعول بہ بنے گا ”يَجْتَنِبُونَ“، فعل معروف کا۔ اس امر پر ایک دلیل یہ بھی ہے کہ بر بنائے عطف کبار و فواحش دونوں کی نسبت ”الَّذِينَ يَجْتَنِبُونَ“ کے ساتھ یکساں ہے۔ اس نسبت میں دونوں ہی یکساں ہیں تو استثناء بھی دونوں سے ہی ہوگا اور یکساں ہوگا۔

ایک اور عرب شاعر مُقَدِّعُ جُمُحِ اپنے کلام میں یہ کلمہ استعمال کرتے ہوئے کہتا ہے:

يَعْدُو بِهِمْ قُرْزُلٌ وَيَسْتَمِعُ النَّاسُ إِلَيْهِمْ وَتَخْفُقُ اللَّمَمُ (۱۷)

”ایک بزدل و کمینہ منہ شخص ان سے دشمنی کرے گا، جب لوگوں نے پوری توجہ سے ان کی طرف کان لگا

رکھے ہوں گے، تب ان حالات میں ناگاہ ان ہونی و ناگہانی آفات میں ایک اضطراب و بالچل کی سی

کیفیت پیدا ہو جائے گی۔“

مطلب یہ ہے کہ ان لوگوں کو ان کا بزدل و کم عقل سردار اس راستے پر لے جائے گا کہ جہاں ان پر ناگاہ و یک بیک وہ قیامتیں اتریں گی جو ابھی ان کے وہم و گمان میں بھی نہیں آئی ہیں۔ اور اس حادثے کے نتیجے میں خلق خدا کے سامنے یہ لوگ تماشائے الگ بنیں گے اور تباہیوں کا سامنا لگ کریں گے۔

ابوالاعلیٰ مودودی نے ایک عرب شاعر جعفر بن علیہ الحارثی کا ایک مصرعہ ”الْمَتُّ فَحَيْتُ ثُمَّ قَامَتْ فَوَدَّعَتْ“، نقل کیا ہے اور اس کا ترجمہ یہ کیا ہے: ”وہ بس ذرا کی ذرا آئی، سلام کیا، اٹھی اور رخصت ہو گئی“۔ (۱۸) ایک مصرعہ نقل کرنے سے اختصار کا فائدہ تو حاصل ہوا ہے۔ مگر سیاق و سباق سے یہ مصرعہ جدا ہو کر اپنا حقیقی معنی دینے کے قابل بھی نہیں رہا ہے۔ اس اختصار کے باعث

اب بظاہر لگتا یہی ہے کہ وہ تھوڑی دیر کے لیے آئی اور چلی گئی ہے۔ مگر فی الحقیقت ایسا نہیں ہے۔ ایک بار پھر متذکرہ بالا ترجمہ پر غور کیجیے اور جو تصور ذہن میں آئے اس کو محفوظ کر لیجیے۔ اختصار برطرف، ذیل میں متذکرہ شاعر کے کلام سے دو اشعار پیش کیے جا رہے۔ اس کا فائدہ یہ ہوگا کہ یہ کلمہ فصحاء عرب کے کلام میں اپنے سیاق و سباق کے ساتھ نظر آئے گا اور تو قہ ہے کہ ان اشعار کی مدد سے ”لَمَم“ کا معنی و مفہوم خوب واضح ہو جائے گا۔ ان اشعار سے جو بھی یافت ہاتھ آتی ہے اس کا ترجمہ بالا سے حاصل و محفوظ تصور کے ساتھ موازنہ بھی بہت مفید ہوگا ایسا کرنے سے یہ معلوم ہو سکے گا کہ حقائق سے ماوراء چیزیں کس طرح سے حقیقت نما ہو کر سامنے آتی ہیں اور مغالطہ میں ڈال دیتی ہیں۔ یونہی پورے نظام فکر و عمل کی جہتیں ہی تبدیل ہو جایا کرتی ہیں۔ شاعر کے کلام میں سے دو اشعار ملاحظہ کیجیے:

عَجِبْتُ لِمَسْرَاهَا وَأَنْتِي تَخَلَّصْتُ  
إِلَى، وَبَابِ السِّحْنِ دُونِي مُغْلَقُ  
الْكَمِّ فَحَيْثُ ثُمَّ قَامَتْ فَوَدَّعَتْ  
فَلَمَّا تَوَلَّتْ كَادَتْ النَّفْسُ تَزْهَقُ (۱۹)

”میں اُس کی آمد پر ششدر و حیران ہوں، اور سوال یہ ہے کہ وہ کیسے بچا کر مجھ تک پہنچ گئی ہے؟ حالانکہ میں تو قید خانے کے بند دروازے کے پیچھے قید ہوں۔“

”وہ اچانک جلوہ گر ہوئی، پھر اُس نے سلام و آداب بھی بجالائے، اس کے بعد اُس نے تیاری پکڑی اور رخصت ہو گئی، تو جب وہ پیٹھ پھیر کر جانے لگی تو لگا کہ میری جان ہی نکل جائے گی۔“

شاعر کے پاس سچ مچ میں اس کی محبوبہ چل کر نہیں آگئی تھی۔ بلکہ اچانک اُس کا محض ایک خیال آیا اور معا اُس کی تصوراتی گرفت سے نکل بھی گیا ہے اسے یوں لگا ہے کہ اس کی محبوبہ آگئی ہے اور پھر جیسے یہ خیال اُس کے ذہن میں آیا تھا اُسی طرح سے یہ کہیں غائب بھی ہو جاتا ہے۔ عربی ادب میں اس کلمہ کا یہ عام استعمال نظر آتا ہے۔ اہل زباں کے ہاں جب یہ کلمہ استعمال کیا جاتا ہے تو قائل کی مراد کچھ یوں ہوتی ہے کہ کچھ اس طور دفعۃً یا جھپا کے کے ساتھ کوئی وقوعہ رونما ہوا ہے کہ قبل اس کے کہ اُس کی سمجھ آئے، اُس کے نفوش بھی محو و معدوم ہو چکے ہوتے ہیں۔ بنیادی طور پر یہی معنی دینے کے لیے قرآن حکیم کی اس نص میں کلمہ: ”لَمَم“ وارد ہوا ہے۔ بجایا طور پر معتبر مانے جانے والے ادب عربی اور اس کے رجحانات کے مدنظر ”لَمَم“ کا معنی کچھ یوں معلوم ہوتا ہے: ”اچانک ایک جھپا کے کے ساتھ کوئی وقوعہ رونما ہوتا ہے اور قبل اس کے کہ اُس کی سمجھ آئے، وہ محو و معدوم بھی ہو چکا ہوتا ہے۔“ ادب عربی کی مدد سے حاصل ہونے والے اس معنی کو ذہن میں رکھتے ہوئے ہم قرآن حکیم کے ایک اور مقام کا جائزہ بھی لے لیتے ہیں۔ اس کلمہ کے ایک اور صیغہ و ساخت کو قرآن حکیم نے ایک اور مقام پر بھی استعمال کیا ہے۔ ارشاد باری تعالیٰ ہے:

وَتَأْكُلُونَ التَّرَاثَ أَكْثَالًا لَمًّا (الغجر: ۱۹)

”اور میراث کا مال سمیٹ کر کھا جانے میں کچھ ایسی تیزی و پھرتی کا مظاہرہ کرتے ہو کہ کسی کو پتا ہی نہیں پڑنے دیتے۔“

یہ ترجمہ قدیم عربی ادب سے ماخوذ امثلہ و نظائر اور اُن کی روشنی میں بیان کردہ تصریحات مندرجہ بالا کی پوری طرح سے

تائید کرتا ہوا صاف نظر آتا ہے۔ اور اس کا پیغام یہ ہے کہ میراث کا مال تم لوگ دفعۃً کچھ اس طرح سے ہٹ کر جانے کی کرتے ہو کہ کسی کو پتا تک نہیں لگنے دیتے۔

### الفَوَاحِشُ كَالْمَعْنَى وَمُفْهُوم

دوسری اہم چیز فواحش سے پرہیز ہے۔ یہ کلمہ فاحشہ کی جمع ہے۔ اور فاحشہ عربی میں کہتے ہیں پول کھول دینے اور بے نقاب کر دینے والی شے۔ فحش بنیادی طور پر ایسے گناہ کو کہتے ہیں جو طے شدہ گناہ ہو۔ سب لوگ اچھی طرح سے جانتے، سمجھتے اور مانتے ہوں کہ اس عمل کا ارتکاب گناہ ہے۔ بچاؤ کا کوئی راستہ اور کسی جیل و حجت کی گنجائش ہی نہ ہو۔ اسی لیے کھلی اور واضح غلطی کو ہمارے ادب میں بھی ”فحش غلطی“ کہا جاتا ہے۔ اس بناء پر یہ قیاس کیا جاسکتا ہے کہ شرم و حیاء کے معاملات سے بھی اس کلمے کا رشتہ بعد میں قائم ہوا ہے۔ مگر نزول قرآن حکیم سے پہلے کے وقتوں میں اس معنی میں بھی اس کا عام رواج ہو چلا تھا۔ وجہ اس کی یہ سمجھ آتی ہے کہ شرعاً وغرباً ہر سوشلزم و حیاء کے معاملات میں ہر طرح کی بے احتیاطی و بے راہ روی ایک طے شدہ گناہ ہی سمجھی جاتی رہی ہے۔ اور یہ بھی ہے کہ شرم و حیاء کے معاملات میں کسی بھی قسم کی بد پرہیزی ایک ایسی طے شدہ و مسلمہ غلطی ہی مانی جاتی تھی جس کی کوئی تاویل ہی ممکن نہیں تھی۔ ہر دور میں ہر مہذب ملک و معاشرے نے اس کو برا ہی قرار دیا ہے۔ اور بے راہ روی کی بجائے قانون فطرت کے تابع بیابا و شادی کے عمل ہی کی حوصلہ افزائی کی گئی ہے۔ اگر یہ کہے ہوئے لوگوں نے اس ضمن میں نئے تجربات کی راہ کہیں اختیار کی بھی ہے تو انہیں بس ٹھوکر ہی کھانی پڑی ہے۔ لہذا لفظ فحش، فاحشہ یا اس کی جمع سب کے سب ہر اس غلطی کے لیے استعمال ہونے والے کلمات ہیں جن کے صدور کے باعث لوگوں کے درمیان اس مرتکب شخص کا بھرم و وقار اور آبرو منداناہ سا کھ جاتی رہے۔ لہذا قرآن حکیم نے اہل ایمان کو یہی تعلیم دی ہے کہ ان فحش غلطیوں کے ارتکاب سے خود کو دور اور محفوظ رکھیں جو باعث شرم و عار سمجھی اور مانی جاتی ہیں۔ اسی طرح شرم و حیاء کے جملہ معاملات کے بشمول ان کھلی بد اعمالیوں سے بھی گریز و پرہیز پر سختی کے ساتھ کاربند رہیں جن کے غلط ہونے میں کسی کو کوئی شک و شبہ ہی نہ ہو۔ کیونکہ یہ وہ غلطیاں ہیں جن کے باعث ایک شخص کا ذاتی وقار لوگوں کی نظروں میں مجروح ہوتا ہے۔ اُس کی ایک پُر وقار معاشرتی زندگی کی ساکھ کو شدید طور سے دھچکا پہنچتا ہے۔ اور عام لوگوں میں بھی اُس کی کوئی قدر و منزلت باقی نہیں رہ جاتی۔ ایک باوقار قوم و ملت اپنے تمامی افراد کی عزت و ناموس اور معاشرتی ساکھ کی حفاظت کو ہر دوسری شے پر فوقیت دیتی ہے۔ اسلامی تعلیمات میں بھی اس کو ترجیحات میں شامل کیا گیا ہے۔

### ”إِلَّا اللَّئِمَّ“ كَالْمَعْنَى وَمُفْهُوم

”إِلَّا اللَّئِمَّ“ کا ترجمہ بنتا ہے: ”اچانک ایک جھپا کے کے ساتھ کوئی وقوعہ رونما ہوتا ہے اور قبل اس کے کہ اُس کی سمجھ آئے وہ پایہ تکمیل کو پہنچ کر محو و معدوم بھی ہو چکا ہوتا ہے“۔ اس کی مثال یہ دی جاسکتی ہے کہ اکثر ایسا ہوتا ہے کہ کسی خوف ناک آواز پر انسان بے اختیار اُس سمت مڑ جاتا ہے جس طرف سے وہ آواز آتی ہے۔ اس لمحے اگر غور کیا جائے تو معلوم ہوگا کہ آواز کی سمت پلٹنے کا عمل اس وقوعہ کی سمجھ آنے قبل ہی وقوع پذیر ہو گیا ہے۔ گویا یہ وہ بے اختیار عمل ہے جو انسانی عقل و شعور اور فہم و ادراک کی گرفت سے ماوراء ہے۔ یہ غیر شعوری حرکت ہے۔ اور دین فطرت سے یہ بعید ہے کہ ایسے کسی عمل پر انسان کو سزا سے دوچار کر دے جو کہ اس کی

عقل و شعور اور فہم و ادراک کی گرفت سے ہی ماوراء ہو۔ قرآن حکیم نے یہ استثناء دے کر فطرتِ انسانی کی اس باریکی کا بھی پورا لحاظ رکھا ہے۔ اس گفتگو کے پیش نظر زیر بحث مندرجہ بالا آیہ مبارکہ میں ”إِلَّا اللَّمَمَ“ سے مراد مقصود کچھ یوں معلوم ہوتا ہے: ”ما سوائے پیش از عقل و شعور ان ہونی و ناگہانی غلطیوں کے“۔ یہ استثنائی وضاحت درحقیقت عالمی نظام حیات میں پائے جانے والے اچھائی اور برائی پر مشتمل طرز حیات اور اس کی جزا و سزا کے معاملہ میں فطری طرز عمل کے تعلق سے وارد ہوئی ہے۔ اچھائی پر مشتمل نظام حیات رکھنے والوں کے داخلی معاملات میں ایک جامع ترتیب کے ساتھ گناہوں کا تذکرہ اس انداز سے کیا گیا ہے کہ معلوم ہو کہ قدرت کو انسان سے کیا مطلوب ہے؟ اس ترتیب میں سب سے پہلے بصراحت تمام کبیرہ گناہوں کا ذکر آیا ہے۔ ان سے اجتناب ضروری بتایا گیا ہے۔ یہ اصول یاد رہے کہ صغیرہ پر اصرار اور اس کی کثرت کبیرہ ہو جاتی ہے۔ اسی طرح کبیرہ پر اصرار اور کثرت ارتکاب اکبر الکبائر کے زمرے میں چلا جاتا ہے۔ مثلاً قتلِ عمد میں دیت نہیں ہے فقط قصاص ہے۔ اگر قاتل ایک سے زائد افراد کی جان لے چکا ہو تو بدلے میں تو ایک ہی جان دے گا۔ اسی طرح معاشرہ کا کوئی نہایت درجہ ناکارہ شخص کوئی انتہائی قیمتی جان بھی لے سکتا ہے۔ عدل تو پھر بھی ممکن نہیں ہے۔ لہذا انسان کو اپنی اس بے بسی کے اعتراف کے ساتھ ایک جامع اور بہتر نظام عدل کی تشکیل کی ضرورت ہے۔ بالخصوص کبیرہ گناہوں پر گرفت کے نظام کو موثر بنانے کی اشد ضرورت ہے۔ یہ وہ جرائم ہیں جو کسی بھی معاشرے کی کمزور کر رکھ دیتے ہیں۔ اچھے طرز حیات کی خاصیت یہ ہے کہ لوگ ان جرائم کے ارتکاب سے از خود پرہیز کرتے رہیں۔ ورنہ معاشرے میں موجود میکانیکی عمل جس کی زمام کار ایک منظم و مہذب معاشرے کے نقطہ نگاہ سے دیکھا جائے تو حکومت وقت کے ہاتھوں میں ہوگی، ان کو باز رکھے گا۔ اگر کسی وجہ سے ایسا بھی نہ ہو تو افراتفری ہی پھیلے گی اور سب کا سبھی کچھ داؤ پی لگ جائے گا۔

### قرآن کی اصلاحی حکمتِ عملی

اسلام نے بھی اس ضمن میں بہت واضح اور دو ٹوک احکامات صادر فرمائے ہیں۔ مگر یہاں ایک چیز کو سمجھنے کی ضرورت ہے۔ آپ ﷺ سے پہلے کا زمانہ، زمانہ جاہلیت کہلاتا ہے۔ اس کی وجہ یہ تھی کہ وہ لوگ دین و شریعت کی حقیقی قدروں کو پورے طور پر فراموش کر بیٹھے تھے۔ الہامی تعلیمات کے نابود ہو جانے کے بعد اپنے عقیدہ و نظریہ اور کردار و عمل کی تشکیل کے لیے وہ عقل نارسا پرکلی انحصار کر بیٹھے تھے۔ معاشرے کے اندران کے اپنے بنائے ہوئے نظام ہی نافذ العمل تھے۔ اور ان قوانین کو بنانے کے عمل میں بھی انسان کی عقل نارسا پرکلی انحصار کیا گیا تھا۔ ایسے ہی جیسے آج کل مغرب میں ہو رہا ہے۔ مادر پدر آزادی کی مہذب انسانی دنیا میں اصلاً کوئی گنجائش نہیں ہے۔ جلد یا بدیر اہل مغرب کو تائب ہوئے ہی بنے گی۔ آپ ﷺ کی بعثت سے قبل یہی حال عالم عربی کا بھی تھا۔ مگر دقیق نظری کے ساتھ اگر آپ ﷺ کے طریق اصلاح کا مطالعہ کیا جائے تو معلوم ہوتا ہے کہ آپ ﷺ نے فواحش و منکرات سے لوگوں کو محفوظ بنانے کے عمل میں بھی تدریج ہی کا راستہ اختیار کیا تھا۔ کچھ لوگ تو تھے ہی ان امور کے رسیا اور کچھ ایسے بھی تھے جو کہ بہتی لنگا میں ہاتھ دھونے محض شوقیہ چلے آتے تھے۔ قرآن حکیم کی متعلقہ آیات کا مطالعہ یہ بھی باور کراتا ہے کہ بار بار لاطھیاں کھٹکھا کر شوقیہ ادھر آنکھنے والوں کو واپسی پر مجبور کیا گیا ہے۔ سورہ نور میں تو یہ بھی کہا گیا ہے کہ آلودہ و داغدار ماضی رکھنے والوں کو ایسے



ہی لوگ اپنا چیون سا تھی بنا سکیں گے۔ شریف و پارسا لوگ تو ان کو قبول نہیں کر سکیں گے۔ (۲۰)

سورۃ النساء میں تو ایک جگہ یہ بھی فرمایا گیا ہے کہ تمہاری عورتوں میں سے اگر کوئی کسی کھلی غلطی کا ارتکاب کر بیٹھے تو اس بد عملی کے ثبوت کے طور پر چار گواہ طلب کرو۔ اگر گواہی دے دیں تو پھر یہ کرو کہ تم ان عورتوں کو اپنے گھروں کے اندر ہی بند یعنی محدود کر دو اور باہر نکلنے کی ان کی آزادی سلب کر لو۔ تا آنکہ موت ان کا کام تمام کر دے یا اللہ تبارک و تعالیٰ ان کے لیے کوئی اور سبیل پیدا فرما دے۔ اور یہ بھی فرمایا بلکہ لوگوں کو اختیار دیا گیا ہے کہ ایسا فعل کرنے والے دونوں عورت و مرد کو ایذا پہنچاؤ۔ اگر باز آجاتے ہیں اور اپنی اصلاح کر لیتے ہیں تو پھر ان سے تم لوگ صرف نظر کرو۔ (۲۱)

قرآن حکیم صحیفہ فطرت ہے۔ اسلام بھی دین فطرت ہے اور اس کی اساس قرآن حکیم پر ہی قائم ہے۔ لہذا کسی خرابی کے راسخ ہو چکنے کے بعد قرآن حکیم کی اصلاحی حکمت عملی ہی کارآمد ہوگی۔ یہی انسان کی فطری ضرورتوں اور ان کے تقاضوں کے ساتھ پوری طرح سے ہم آہنگ بھی ہے۔

### اُسوۃ عمرانی اور اصلاح معاشرہ

اسلام کے تعلق سے تمامی امور و معاملات بتدریج ہی پروان چڑھے اور کامیابی سے ہمکنار ہوئے ہیں۔ ریاست اور ریاستی ادارے بھی دفعۃً وجود میں نہیں آگئے تھے۔ اسی طرح اصلاح معاشرہ کا عمل بھی بتدریج ہی آگے بڑھتا ہوا صاف دکھائی پڑتا ہے۔ یہ متذکرہ بالا تمامی احکام لوگوں کو بتدریج اس برائی سے دور لانے کے لیے وارد ہوئے ہیں۔ رسول کریم ﷺ نے اصلاح معاشرہ کی یہی نظیر قائم کی ہے اور یہی اُسوۃ مبارکہ آپ ﷺ نے ہمارے لیے بھی یادگار چھوڑا ہے۔ یعنی جب کبھی ایسا ہو کہ حالات اس نہج تک پہنچ جائیں جہاں تک عہد جاہلی میں جا پہنچے تھے تو لوگوں کو بد اعمالیوں کی دلدل سے باہر نکالنے کے لیے اُسوۃ رسول کریم ﷺ یہی ہے۔ قرآن حکیم بھی معاشرتی تغیرات کے پیش نظر ہی نازل ہوتا رہا ہے۔ اور آپ ﷺ قرآنی احکامات کے عملی اطلاق کے حوالے سے پوری زندگی اسی اصول پر مستقل مزاجی کے ساتھ کاربند رہے ہیں۔ لہذا ہم بھی اسی اُسوۃ کے پوری طرح سے پابند ہیں۔ حتیٰ کہ اس اُسوۃ تدریج کو نظر انداز کر کے قرآن حکیم کا حقیقی فہم بھی ناممکن ہی رہ جاتا ہے۔

### نفرت و تشدد نہیں، صرف اپنائیت و شفقت

اسلام کی اصلاحی حکمت بالغہ کی ایک باکمال خوبی یہ بھی ہے کہ خرابیوں میں مبتلا لوگوں سے نفرت کی اجازت نہیں دیتا۔ نہ ہی ابتدائے عہد میں ہی ان لوگوں کے ساتھ کسی سخت رویہ یا برتاؤ کی اجازت دیتا ہے۔ ہمدردی و اپنائیت سے اصلاح کا عمل شروع کرتا ہے۔ اور اثنائے سفر میں عزت نفس بھی مجروح ہونے نہیں دیتا۔ برائیوں اور بربادیوں میں مبتلا یہ لوگ دراصل حالات کے مارے ہوئے لوگ ہوتے ہیں۔ ہمدردی اور شفقت و اپنائیت ملے تو ایک طرح سے جی اٹھتے ہیں۔ اور اسلام کا مقصود کل ہی انسانوں کو ایک نئی اور بہتر زندگی عطا کرنا ہے۔ جبکہ ”اَلَا اللّٰمَمَ“ سے ایسی ناگہانی و لمحاتی غلطیوں کو بھی استثناء دے دیا گیا ہے جو کسی قصد و ارادہ کے تابع وقوع پذیر نہیں ہوا کرتیں۔ بلکہ ناگہانی آفت کی طرح آتی اور طوفانی ریلے کی طرح سر کے اوپر سے ہو کر گزر جاتی ہیں۔ جیسے کوئی انہونی ہو جائے۔ یہ ہو چکنے کے بعد ہی آدمی کو ہوش آتی ہے اور اس کو اندازہ ہوتا ہے کہ اس سے کسی بڑی غلطی کا ارتکاب ہو گیا

ہے۔ اس تصریح کی رو سے صاف نظر آتا ہے کہ انسان غیر متوقع و غیر ارادی طور پر ہی سہی مگر جرم و گناہ میں ملوث ضرور ہوا ہے۔ عملاً گناہ کا ارتکاب ہوا ہے۔ قریب تک جانے اور ارتکاب سے قبل باز آجانے والی تصریحات درست معلوم نہیں ہوتیں۔ اسی طرح گناہ صغیرہ کی تحدید بھی مناسب معلوم نہیں ہے۔ نہ ہی اس کی نص قرآنی کے ساتھ کوئی ظاہری مناسبت موجود ہے۔ اسی طرح یہ استثناء کبیرہ گناہوں اور فواحش دونوں سے ہے۔ شرم و حیا کے معاملات میں بھی کچھ کبیرہ گناہ ہیں جو کہ ”فواحش“ کے ذیل میں آتے ہیں۔ لہذا ”فواحش“ سے ان امور کے استثنیٰ کا لازمی مطلب یہ ہوگا کہ ان کیفیات و احوال پر مبنی جو بھی فواحش کے زمرے کی چیزیں ہوں گی یا جن کا اس طور پر ارتکاب ہو جائے گا ان کو استثناء کا یہ فائدہ حاصل ہوگا۔ لہذا وہ ناقابل گرفت ہی ہوں گی۔ اس استثناء کی ایک عملی تفسیر بھی قرآن حکیم سے بھی ملتی ہے۔ حضرت سیدنا آدم علیہ السلام کے تعلق سے ارشاد باری ہے:

وَلَقَدْ عٰهَدْنَا اِلٰى اٰدَمَ مِنْ قَبْلِ فَنَسِيَ وَ لَمْ نَجِدْ لَهُ عَزْمًا (طہ: ۱۱۵)

”ہم نے آدم کے ساتھ پہلے ہی ایک یقینی عہد طے تو کر لیا تھا لیکن پھر ان سے بھول ہو گئی اور ہمیں ان کے اندر عزم کا کوئی عنصر نہیں ملا۔“

حضرت سیدنا آدم علیہ السلام کی جس بھول کا قرآن حکیم ذکر کرتا ہے اس کا عمیق نظر سے جائزہ لیا جائے تو معلوم ہوگا کہ آپ علیہ السلام کو یاد دہانی جب کرا دی گئی تو آپ نے اپنے اس عمل کا کسی طرح کا کوئی جواز پیش کرنے یا اپنے مؤقف کی صحت پر اصرار کرنے سے کاملاً گریز کرتے ہوئے بارگاہ حق میں معافی کی التجا کی تھی۔ لہذا عزم و ارادہ کی کمی ایک واضح رعایت کا باعث بنی ہے۔

### قیادت کا صوابدیدی اختیار

یہاں سے بھی اسلام کے دین فطرت ہونے کی رمز ہاتھ آتی ہے کہ ناگاہ اور بے سوچے سمجھے کسی غلطی کا ارتکاب کر بیٹھنے والا شخص پکڑ میں نہیں آئے گا۔ مگر یہ بات رہ جاتی ہے کہ اس امر کا تعین کون کرے گا کہ سزا ہی دی جائے یا عفو و درگزر سے کام لیا جائے۔ کیونکہ نظام عدل تو ایک رواں دواں پجلی ہے جس میں گندم کے ساتھ گھن بھی پس جاتا ہے۔ اور یہ کام عدالت سے ماوراء ہو سکتا ہے، حاکم وقت سے ماوراء نہیں ہو سکتا۔ لہذا معلوم ہوتا ہے کہ اسلامی ریاست میں حاکم وقت کے پاس صوابدیدی اختیار موجود ہوتا ہے جس کے باعث وہ اجتماعی بہتری کے تحت کسی وقت خاص حالات کے مد نظر کسی نص یا آئینی شق پر عملدرآمد کو عارضی و عبوری طور پر معطل کر سکتا ہے۔ اس کی دوسری صورت یہ نظر آتی ہے کہ کسی حاکم عدالت کو کسی خاص مقدمہ کی سماعت سے روک کر مقدمہ ختم بھی کر سکتا ہے۔ ریاست کو مضبوطی و استحکام عطا کرنے کے لیے ان صوابدیدی اختیارات کا حاکم وقت کے پاس ہونا ناگزیر معلوم ہوتا ہے۔ اگر حاکم وقت کے ہاتھ پاؤں تحریری ضابطوں سے بندھے رہیں گے تو دراصل کسی انسان کو حاکم مقرر کرنے کی حاجت ہی نہیں رہ جائے گی۔ بالفاظ دیگر حاکم وقت کی بابت یہ نہیں کہا جا سکتا کہ وہ اپنی آنکھوں، کانوں اور احساس سے محروم ہو کر قومی معاملات کی دیکھ بھال کا فریضہ سرانجام دے۔ لہذا اگر ہم ایسے لوگوں کو بھی مجرم بنا کر ہی پیش کریں گے جو کہ غیر ارادی طور پر کسی جرم و گناہ میں ملوث ہو گئے ہیں تو دراصل اپنے ماحول و معاشرے کے اندر مجرموں کی تعداد اور قوت میں ہی اضافے کے مرتکب ہوں گے۔ اس کی بجائے دین فطرت کی تعلیم یہ ہے کہ اس انداز سے اچانک اور حادثاتی طور پر لڑکھڑا جانے والے شخص کو اپنی غلطی کا احساس ہو جائے تو

اس کو سہارا دے کر اپنی صفوں میں ہی رکھا جائے۔ اس کو تزکیہ و تطہیر میں مدد بھی فراہم کی جائے۔ اس کا پلہ کسی طور نہیں چھوڑنا چاہیے۔ گویا دین فطرت کی رو سے ایسے کسی عمل میں دھنکار و پھٹکار مناسب عمل نہیں ہے۔ اچانک و غیر متوقع طور پر لڑکھڑا کر کسی بے حیائی کے کام میں ملوث ہو جانے والوں کو سنبھال دینا ضروری ہے۔ بصورت دیگر اندیشہ ہے کہ وہ معاشرے میں اپنی عزت نفس گنوا بیٹھنے کے بعد رادری طور پر ان معاملات کی طرف راغب ہو جائے گا۔ جس سے ملک و معاشرے کو اور بھی بڑے نقصانات سے دوچار ہونا پڑے گا۔ لہذا قرآن حکیم دین فطرت کا پاسدار ہونے کے ناطے اپنے اس بے حد خوبصورت ضابطے میں بے سنبھال لڑکھڑا جانے والوں کی عزت نفس کی حفاظت کی ضمانت فراہم کرتا ہے۔ اور ان کو تماشا گاہ عالم کی زینت بننے سے بچاتا ہے۔ ان حالات میں لازم ہو جاتا ہے کہ قیادت و سیادت صوابدیدی اختیارات کی حامل ہو اور ہر موقع ان کے درست استعمال پر بھی قدرت رکھتی ہو۔ ”الَّا اللّٰمَمَ“ کے ذیل میں آنے والے اُمور کا حتمی تعین بھی آئینی و قانونی اعتبار سے اسی صوابدیدی اختیار کے تحت ہوگا۔

### آیات زیر بحث کا ترجمہ

اس مطالعے کے نتیجے کے طور پر سورہ نحم کی آیات: ۳۱-۳۲ کا ترجمہ اور اجمالی پیغام حسب ذیل معلوم ہوتا ہے:

”بس اللہ ہی کا ہے وہ سب کچھ جو آسمانوں میں ہے اور یہ جو کچھ بھی زمین میں ہے تاکہ وہ جزا دے ان لوگوں کو جنہوں نے برا کیا ان کے عملوں کے عوض اور صلہ دے ان لوگوں کو بھلائی کے عوض جنہوں نے زندگی باحسن و جوہ بسر کی ہے۔ اور یہ وہ لوگ ہیں جو کبیرہ گناہوں اور کھلم کھلا بد پرہیز یوں اور بے راہ روی سے اجتناب برتتے رہے ہیں، ماسوائے ان اعمال کے جو کہ انسانی عقل و شعور اور فہم و ادراک کی گرفت سے ماوراء رہتے ہوئے ایک ناگہانی آفت کی مانند آ پڑے ہوں اور ایک پیش از عقل و شعور صدور کے بعد فی الفور ان سے ہاتھ کھینچ لیا گیا ہو، یقیناً تمہارا رب اپنی مغفرت کو وسعت دینے والا ہے، وہ تم لوگوں کو خوب جانتا ہے وہیں سے جہاں اس نے تمہیں زمین سے پیدا کیا تھا اور وہاں بھی جب تم اپنی ماؤں کے شکموں میں ابھی پوشیدہ تھے، تو تم اپنی پاکبازی مت جتاؤ وہ خوب جانتا ہے ہر اُس شخص کو جو پرہیز گاری کے رجحان کا حامل ہے۔“

### حاصل مطالعہ

انسیت و شانسائی کے تکیہ نظر سے دیکھا جائے تو کلمات کا معاملہ بھی بالکل وہی ہے جو افراد انسانی کا ہے۔ کلمات سے زبانیں وجود پذیر ہوتی ہیں تو افراد سے تو میں اور ملتیں بنتی ہیں۔ افراد میں کچھ ایسے ہوتے ہیں جو اکثر ملتے ملتے رہتے ہیں۔ قدرتی طور پر ان سے واقفیت و انسیت ہو جاتی ہے۔ کچھ بہت ہی کم ملتے ہیں۔ اور بے شمار ایسے بھی ہوتے ہیں جو پہلے کبھی نہیں ملے ہوتے۔ قربت و بعد کے باعث اجنبیت و انسیت میں بھی کمی بیشی ہوتی رہتی ہے۔ افراد سے یہ معاملہ ہو تو اجنبیت اور غربت اور کلمات کے ساتھ ہو تو اُسے غرابت کہتے ہیں۔ یہ بھی دیکھا گیا ہے کہ کچھ کلمات ایک جگہ پر لوگوں کا عام معمول ہیں جبکہ کسی اور جگہ پر وہ کلمات زندگی میں لوگوں نے کبھی نہیں سنے ہوتے۔ لہذا اجنبیت و غرابت کے معاملے میں یہ امر بھی ملحوظ رہنا ضروری ہے کہ جو

حالات ہمیں درپیش ہیں، ضروری نہیں کہ سب کے ساتھ یقینہ وہی حالات ہوں۔ ایک ادیب کا معمول ہے کہ ادبی کتب کا مطالعہ کرتا ہے اس لیے اُس کو جو کلمات نفییل محسوس نہیں ہوتے وہ ایک عام قاری کے لیے دردِ سر بن جاتے ہیں۔ ممکن ہے کہ کوئی کلمہ قبل ازیں ہماری سماعتوں سے کبھی نہ گزرا ہو اور وہی کلمہ کسی جماعت میں بہت عام طور سے استعمال ہوتا ہو۔ یہ بھی دیکھا گیا ہے کہ قرآن حکیم کے انہی مقامات پہ اختلاف رائے پایا جاتا ہے جہاں ایسے کلمات آئے ہیں جن کا بعد کے وقتوں میں استعمال بہت حد تک کم ہو گیا تھا یا وہ مختلف طرح کی معنوی تبدیلیوں سے متاثر ہو گئے تھے۔ ان حالات میں ضروری ہو جاتا ہے کہ عہدِ جاہلی کے ادب سے اُس کلمہ کے استعمال کی نظیریں مہیا کر کے اُس کلمہ کو سماعتوں کے لیے اس قدر مانوس کر دیا جائے کہ ساری غرابت ہی جاتی رہے۔ سماعتیں مانوس ہو جائیں تو انسان میں قدرت نے یہ ملکہ ودیعت فرما رکھا ہے کہ معانی و مفہام کے درست تعین کے ساتھ ہر عقده لا بخل کی گرہیں کھول سکتا ہے۔ اور یہ بھی ایک حقیقت ہے کہ قرآن حکیم کے مختلف فیہ مقامات کی درست معنوی تعین ہی وہ واحد راستہ ہے جو ملت کو افتراق و امتیاز سے نکال کر متحد و منظم کر سکتا ہے۔ کچھ وقت ضرور لگ سکتا ہے۔ مگر نوخیز محققین کو اگر اس تحقیقی اسلوب پہ مائل و متوجہ کیا جاسکے تو امید واثق ہے کہ ملت کی مشکلات پہ قابو پایا جاسکے گا۔ زیر نظر مقالہ اس ضمن میں ایک ابتدائی اور شرعیاتی کوشش ہے۔ اور نقاش نقش ثانی بہتر کشد زاوَل کے مصداق اس میں بہتری کی کافی گنجائش نکل سکتی ہے۔ مگر شرط یہ ہے کہ اس سارے عمل کے دوران کسی خاص مذہب و مسلک کی مدد یا حمایت کی بجائے بروز قیامت اللہ رب ذوالجلال کی بارگاہ میں جو ابدی کا احساس غالب رہے۔ اپنے ذہنی میلانات کو قابو میں رکھتے ہوئے دلیل کو کھلے ہاتھوں کے ساتھ اپنا تصرف کرنے دیا جائے تو کوئی وجہ نہیں رہ جاتی کہ خاطر خواہ نتائج برآمد نہ ہوں۔ اس پورے معاملے میں جو چیز ایمان افزہ حد تک حوصلہ دیتی اور ہمت بڑھاتی ہے وہ قرآن حکیم میں اللہ تعالیٰ کا یہ ارشادِ پاک ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ (العنكبوت: ٦٩)

”اور وہ لوگ جو ہماری راہ میں سعیِ پیہم میں لگے رہے ہم انہیں ضرور بالضرور اپنی راہیں دکھادیں گے، اور بلاشبہ اللہ انہی لوگوں کے ساتھ ہے جو زندگی باحسن و جوہ بسر کرتے ہیں۔“

ہماری دانست میں قدرت کی مدد و نصرت اور دستگیری کے بغیر چونکہ کچھ بھی ممکن نہیں رہ جاتا اس لیے مدد و نصرت اور دستگیری کی یہ ضمانت اس راہ پہ چلنے والوں کے لیے اللہ رب ذوالجلال کا خصوصی تحفہ اور انعام ہے۔ اس کا ایک اور فائدہ یہ بھی ہے کہ جیتے جی انسان ذہنی تشویش و الجھن سے آزاد ہو کر قرآنی ہدایات پہ عمل پیرا رہنے کے قابل ہو جاتا ہے۔ قرآن حکیم کے تعلق سے یہی بصیرت پر مبنی حیات ہمیں آنے والے دنوں میں سرخرو کر سکے گی۔ اب تک دیکھا یہی گیا ہے کہ یہ ملت اسلام کے دیئے ہوئے ابدی اور لا زوال اصولوں سے منہ موڑ کر فقط اپنے احساسات و جذبات کی بیرونی میں ہی لگی رہی ہے۔ اس روش نے ہمیں بے تحاشا نقصان بھی پہنچایا ہے۔ سب سے بڑی بات یہ ہے کہ قرآن حکیم کے ہوتے ہوئے ہماری وحدت پارہ پارہ ہو گئی۔ اگر اسلام کے زیر اصولوں کو بصیرت کی بنیاد پر ہم اپنا سکیں تو کوئی وجہ نہیں رہ جاتی کہ ہم دنیا و آخرت میں سرخرو نہ ہو سکیں۔ فی زمانہ ہر اُس جگہ سے جہاں جہاں مسلمان آباد ہیں، امن و چین مفقود ہوتا جا رہا ہے۔ تباہیاں و بربادیاں مسلم آبادیوں میں ڈیرے ڈالے پڑی ہیں۔ ہم اپنے رب

سے گلہ و شکوہ کرنے کے معاملے میں بھی خاصے بے باک واقع ہوئے ہیں۔ علامہ اقبال ہمارے اسی طبعی رجحان کی ترجمانی کرتے ہوئے کہتے ہیں۔

رحمتیں ہیں تیری اغیار کے کاشانوں پر برق گرتی ہے تو بے چارے مسلمانوں پر  
مگر ہمیں آج تک کبھی یہ توفیق نہیں ہو سکی کہ پلٹ کر یہ جائزہ ہی لے لیں کہ آیا ہم اسلام کی حقیقی تعلیمات کے تحت ہی جی  
رہے ہیں یا معاملہ کچھ اور ہی ہے؟ ہم نے فرقہ وارانہ جائزے تو بہت لے لیے ہیں۔ مگر کبھی اصول عدل و احسان کے تحت انسانی  
دماغ کے زیر اثر ہونے والی اپنی تعبیر و تشریح کا تنقیدی جائزہ نہیں لیا ہے۔ اور حقیقت یہ ہے کہ مسلمانوں کی عالمی سطح پر موجودہ حالت  
زار کی تمام تر ذمہ داری ہماری اسی تعبیر و تشریح کے سر ہی عائد ہوتی ہے جس کو ہم نے بعینہ اسلام سمجھ رکھا ہے۔ اسلام کی تعلیمات بلا  
شبہ ابدی و لازوال ہیں۔ کما حقہ ان پر عمل پیرا ہوئے بغیر ہماری بستنیوں میں امن و سکون کا کبھی گزر بھی نہیں ہوگا۔ یہ بات تو قرآن  
حکیم نے واضح الفاظ میں بیان فرما رکھی ہے۔ (۲۲) حاشا وکلا مسلمانوں کی یہ تباہی اسلام کی ناکامی ہرگز نہیں ہے۔ نہ ہی قرآن حکیم  
کے سر کوئی ادنیٰ سا الزام ہی رکھا جاسکتا ہے۔ یہ اس کی روشن و لازوال تعلیمات سے ہمارے اخذ کردہ معانی و مفہیم ہی کی ناکامی  
ہے۔ یہی وجہ ہے کہ افرادی قوت کے اعتبار سے دنیا کی دوسری بڑی قوم ہوتے ہوئے بھی ہم آج ایک بندگلی میں ہی کھڑے  
ہیں۔ لہذا اب تک کی تمامی تعبیر و تشریح کا ایک بے لاگ ناقدانہ جائزہ بہر صورت ناگزیر ہے۔ اس کے بغیر ملت کے شعور و اجتماع کو  
بصیرت کی بنیاد کسی صورت نہیں مل سکتی۔ یہ بات تو بہت ہی واضح ہے کہ اپنے دین کے تعلق سے بصیرت نصیب ہو جائے تو پھر زندگی  
بھی زیادہ بوجھل و دشوار نہیں لگتی۔

## ماخذ و مراجع

- ۱۔ فؤاد الشعار، مقدمۃ شرح القصائد العشر، بیروت، مؤسسۃ المعارف، ۲۰۰۶ء، ص ۵
- ۲۔ زیات، احمد حسن، استاذ، تاریخ الادب العربی، ترجمہ از سورتی، لاہور، شیخ غلام علی اینڈ سنز، بلاسن طباعت، ص ۹۹-۱۰۰ (مخلصاً)
- ۳۔ الرافعی، مصطفیٰ صادق، تاریخ آداب العرب، بیروت، دارالکتب العلمیہ، طبع اول: ۲۰۰۰ء، ج ۱، ص ۱۳
- ۴۔ دہلوی، شاہ ولی اللہ، قرآن مجید ترجمہ فارسی، (۳-۳۳۳)، لاہور، پاک کینی، بلاسن طباعت، ص ۶۳۳
- ۵۔ فاضل بریلوی، احمد رضا خاں قادری، کنز الایمان فی ترجمۃ القرآن، (۳۶۲)، لاہور، ضیاء القرآن پبلی کیشنز، بلاسن طباعت، ص ۶۳۳
- ۶۔ الازہری، کرم شاہ، پیر، ضیاء القرآن، لاہور، ضیاء القرآن پبلی کیشنز، ربیع الثانی: ۱۴۰۰ھ، ج ۵، ص ۳۳
- ۷۔ ابوالاعلیٰ مودودی، تفسیر القرآن، لاہور، ادارہ ترجمان القرآن، جنوری ۲۰۰۸ء، ج ۵، ص ۲۱۱
- ۸۔ اصلاحی، امین احسن، تدریس قرآن، لاہور، فاران فاؤنڈیشن، فروری: ۲۰۰۵ء، ج ۸، ص ۶۹
- ۹۔ ایضاً، ص ۱
- ۱۰۔ ابوزید، محمد بن ابی الخطاب، القُرَشِی، جمہیۃ اشعار العرب، بیروت، دارازم، بلاسن طباعت، ص ۱۳
- ۱۱۔ راغب اصفہانی، حسین بن محمد بن مفضل، ابوالقاسم، مفردات الفاظ القرآن، کراچی، میر محمد کتب خانہ، بلاسن طباعت، ماڈہ: ل م م، ص ۴۷

## قدیم عربی ادب کے تحت قرآنی اصطلاح

- ۱۲۔ رازی، محمد بن ضیاء الدین عمر، التفسیر الکبیر، مصر، مکتبہ النبیہ، بلاسن طباعت، ج ۱۵، ص ۸، ج: ۲۹، ۱، النجم: ۳۲
- ۱۳۔ جار اللہ زنجشیری، محمود بن عمر، الکشاف، بیروت، دارالکتب العربی، بلاسن طباعت، ج ۳، ص ۲۲۵
- ۱۴۔ المرزوقی، محمد علیان، مشاہد الانصاف علی شواہد الکشاف (فی ذیل الکشاف)، بیروت، دارالکتب العربی، بلاسن طباعت، ج ۳، ص ۲۲۵
- ۱۵۔ جار اللہ زنجشیری، محمود بن عمر، الفائق فی غریب الحدیث، بیروت، دارالفکر، طبع ثالث: ۱۹۷۹ء، ج ۳، ص ۳۳۰
- ۱۶۔ ابوتمام، حبیب بن اوس الطائی، دیوان الحماسہ، کراچی، میر محمد کتب خانہ، بلاسن طباعت، ۱۹۶
- ۱۷۔ الضبیبی، مفضل بن محمد، ابوالعباس، المفضلیات، بیروت، دارالرقم، ۱۹۹۸ء، ص ۳۰
- ۱۸۔ ابوالاعلیٰ مودودی، تفہیم القرآن، ج ۵، ص ۲۱۲
- ۱۹۔ البصری، علی بن ابی الفرج، الحماسہ البصریہ، قصیدہ: ۹۳۲، تحقیق و شرح: عادل سلیمان جمال، ڈاکٹر، قاہرہ، مکتبہ الخانجی، ۱۹۹۹ء، ص ۱۰۶۲
- ۲۰۔ النور: ۲۶
- ۲۱۔ مفہوم آیات، النساء: ۱۵-۱۶
- ۲۲۔ آل عمران: ۱۰۳